




श्री

ईशावास्यं इदं सर्वम्

12 सितंबर 2021

‘ मैत्री ’ के इस अंक में

वर्ष – 58, अंक – 9

12 सितंबर 2021

: संपादक-मंडल :

देवी, शीला, कंचन

: प्रकाशक :

चन्नम्मा हल्लिकेरी,
ब्रह्मविद्या-मंदिर, पवनार

: मुद्रण :

परधाम मुद्रणालय
पवनार, वर्धा – 442111

: संपर्क :

‘मैत्री’, ब्रह्मविद्या-मंदिर, पवनार
(वर्धा) 442111
ज्योत्स्नाबहन – 9834373706

: वार्षिक चंदा :

200 रु.

: विदेश के लिए :

हवाई डाक – 1500 रु.
नेपाल, भूटान, बांग्लादेश – 1000 रु.
प्रति अंक : 20 रु.

www.vinobabhav.org
www.vinoba.in

विनोबा

4 प्रश्नोपनिषद्

7 मनोमुक्ति की साधना

13 कृष्ण-संकीर्तन [2] : शीला

19 बाबा और गीताई : गीता

22 मद्भक्ता यत्र गायन्ति : गौतम

25 अच्छाई चुनने का काम : निर्मला देशपांडे

27 धामगंगा के तट पर : -

32 ‘मैत्री’ से मानसिक खुराक : विमला बहुगुणा

32 श्रद्धांजलि : -

33 आश्रम-वृत्त : राकेश

35 व्रजरज : भानदेवजी

[मुखपृष्ठ – पो. संदीप वर्मा, हिंदी विश्वविद्यालय, वर्धा]

बाबा व्यक्ति रहा ही नहीं। बाबा समूह है। और समूह के नाते यह देह है। सबके पाप-पुण्य के सहित बाबा का पाप-पुण्य। इसी लिए बाबा ने कहा, मैं सामूहिक मुक्ति चाहता हूं। सामूहिक साधना, सामूहिक मुक्ति बाबा का फंड (धुन) है।

अब बाबा की कोशिश क्या है ? कहां तक भगवान मंजूर करेगा, मालूम नहीं। लेकिन बाबा की कोशिश है कि वह ऊपर जायेगा तो प्रथम पूछेगा कि हमारे साथी जो हमारे पहले आये हैं, वे कहां हैं ? वे जहां होंगे, बाबा वहीं जाना पसंद करेगा। साथियों को छोड़कर अकेले ही वैकुंठ में चले जायें, और भगवान के दरबार में विराजमान हो जायें; बाबा कहता है, उसे मंजूर नहीं। चाहे सद्गति हो, दुर्गति हो, कुछ भी हो, उनका साथ हमें मिलना चाहिए। यह बाबा की सामूहिक आकांक्षा है।

सामूहिक साधना, सामूहिक समाधि, सामूहिक मुक्ति — यह कल्पना लेकर बाबा चल रहा है। यह कल्पना आपको प्राचीन ग्रंथों में मिलेगी नहीं। यह बाबा की अपनी कल्पना है।

मेरी दृष्टि से व्यक्तिगत मुक्ति जैसी कोई चीज ही नहीं है। बल्कि विश्व का कुल का कुल समूह परिवर्तित होना चाहिए। मुक्ति कोई नयी चीज नहीं है। वह तो पहले से ही है। हमें वह 'हूं' पुनः प्राप्त करना है और वह 'मैं' को हटा कर करना है।

कई लोगों को मोक्ष केवल व्यक्तिगत लगता है। वे समुदाय की परवाह नहीं करते। दूसरे कइयों को इसी लिए मोक्ष में रुचि नहीं होती। उन्हें समुदाय पसंद आता है। दोनों के चिंतन में मुझे दिशाभूल नजर आती है। मोक्ष का अर्थ ही है, व्यक्तित्व का शून्याकार और समुदाय का पूर्णाकार ! परंतु यह शून्याकार व्यक्ति के लिए ही होता है। उस अर्थ में मोक्ष की व्यक्तिगतता शेष बचती ही है !

ऐसे देखा जाये तो सामुदायिक साधना यह तो मेरी जीवन-वृत्ति ही है। समुदाय में बरतना, समुदाय की सेवा करना और समुदायमय होकर रहना ! लेकिन इतना सारा होते हुए भी, भगवान कहते हैं वैसे, व्यापूनि उरलों चि मी — सर्वत्र व्याप्त होकर भी शेष हूं मैं। ऐसा अपना एकाकीत्व दशांगुल (बिताभर) शेष बचता ही है।

साने गुरुजी लिखते हैं — आपकी सैंकडों बार याद आती रहती है। यह बात अक्षरार्थ में सही है। वह क्यों आती है, भगवान जाने ! एक ओर इस तरह अनेकों की सहानुभूति, प्रेम प्राप्त होने पर भी वॉटर वॉटर एव्हरी व्हेअर, नॉट अ ड्रॉप टु ड्रिंक — चारों ओर पानी होने पर भी पीने को एक बूंद नहीं — जैसा ही मैं हूं। मेरी स्थिति लगभग ऐसी ही रहती है। रविबाबू का वाक्य है, एकला चलो एकला चलो ओरे ओरे ओ अभागा। मैं अपने लिए यही कहता हूं, लेकिन थोड़ा फरक करता हूं। ओरे ओ अभागा न कहकर भाग्यवान कहता हूं ! अकेलापन महाभाग्य है। ईश्वर अकेला ही है। संपूर्ण विश्व को पेट में समाकर वह अकेला ही है। चलें, हम सब ऐसे ही एकाकी हो जायें !

विनोबा

प्रश्नोपनिषद्

विठोबा

[एक फ्रेंच दंपती बाबा से मिलने आये थे। विदेशों से आनेवालों में अक्सर आध्यात्मिक जिज्ञासा पायी जाती है।]

प्रश्न : मैं पिछले सात सालों से फिजिक्स का अध्ययन कर रहा हूँ। लेकिन इसके आगे मैं किसी देहात में एक स्वावलंबी समाज बनाना चाहता हूँ और साथ-साथ शांति के लिए काम करना चाहता हूँ। क्या फिजिक्स का अध्ययन तथा शांतिकार्य एक-दूसरे के साथ मेल खाते हैं ?

उत्तर : हां ! दोनों अच्छी तरह मेल खाते हैं। उनमें कोई द्वंद्व नहीं है। देहातियों के लिए बाह्य उन्नति के लिए फिजिक्स, विज्ञान और आंतरिक उन्नति के लिए अध्यात्म है।

प्रश्न : हम दोनों पति-पत्नी के जीवन के लिए आप क्या सलाह देंगे ? हम किस तरह शांति का कार्य करें ?

उत्तर : मैं आपको सलाह देना चाहता हूँ कि आप अपना जीवन ब्रह्मचर्यपूर्वक बिताने की कोशिश करें। इससे आप दोनों की व्यक्तिगत उन्नति होगी। गांव में बैठकर आप सेवा करना चाहते हैं, तो उस गांव का एक परिवार बनाना चाहिए। हम परिवार में एक-दूसरे पर प्यार करते हैं, एक-दूसरे के लिए चिंता करते हैं, वैसा गांव में हो। गांव का समाज एकरस बनें।”

[वारकरी संप्रदाय के एक प्रमुख श्री धुंडामहाराज बाबा से मिलने आये थे। बाबा के आध्यात्मिक साहित्य का अध्ययन उन्होंने किया है।]

प्रश्न : हमें लोग कहते हैं कि आप धर्म का प्रचार करते हैं, लेकिन व्यावहारिक, सामाजिक कार्य करते नहीं। मेरे सामने प्रश्न है कि दोनों कार्य एक साथ हो सकते हैं क्या ?

उत्तर : जी हां ! दोनों एक साथ करना आना चाहिए।

प्रश्न : फिर उसका स्वरूप क्या रहेगा ?

उत्तर : तुकाराम पंढरपुर के विठोबा के भक्त थे, वे हर साल पंढरपुर जाते थे। लेकिन उनके अपने गांव में, देहू में अकाल पडा तो उस साल वे यात्रा में गये नहीं। देहू में सेवाकार्य करते रहे। उन्होंने पंढरपुर के भगवान के नाम से पत्र लिखा कि मैं आ नहीं सकता हूँ। सेवा में लगा हूँ।

पंढरपुर ने चार प्रांतों को एक करने का काम किया। महाराष्ट्र के लोग तो वहां यात्रा के लिए जाते ही हैं; अलावा गुजरात, कर्नाटक, तथा आंध्र के लोग भी वहां जाते हैं। आंध्र, कर्नाटक में ‘विठोबा’ का नाम चलता है। लेकिन अब दिन आये हैं सारे भारत को एक करने के। इसलिए अब सेवाग्राम को केंद्र मानना चाहिए। वह मध्य में है, भारत के। गांधीजी हमेशा वैष्णवजन तो तेने कहीए, भजन गाते थे। तो वारकरी समाज के लोग सेवाग्राम केंद्र मानकर हर साल वहां आयें। सर्वोदय के कार्यकर्ता तथा वारकरी समाज के लोग एक साथ मिलकर चर्चा करें, काम करें।

[भूदान-ग्रामदान के काम में लगे हुए साथियों से]

मैत्री

प्रश्न : हमारे सारे काम का स्वारस्य क्या है ?

उत्तर : हिंदुस्तान की जनसंख्या दस साल में 25% बढ़ी है। तीस साल के बाद 100 करोड़ से ज्यादा होगी। तमिलनाडु की आठ करोड़ होगी। इसलिए हमने जो भूमि का बंटवारा किया होगा, उसे लोग उस समय तक भूल जायेंगे। दरभंगा की जनसंख्या तब तक एक करोड़ होगी। तो आपका जो भूदान है, वह इतिहास में रह जायेगा। वह केवल 'टोकन' है, प्रेमचिह्न है। उससे गांव में प्रेम का वातावरण बनेगा। हम चाहते हैं कि गांव की जनता एकरूप होकर सारे गांव को एक परिवार समझकर काम करे। ग्रामसभा ग्राममाता का काम करेगी। किसी भी निमित्त से गांव के दो टुकड़े होने नहीं देना चाहिए। यह बाबा का मुख्य विचार है। गांव की एक आवाज होनी चाहिए। इसके लिए प्रेमचिह्न के तौर पर कुछ दिया जाये। पहले मैं छठा हिस्सा मांगता था, वह कम करके अब बीसवां हिस्सा मांगता हूं। गांव की ताकत खड़ी करने के लिए वह करना होगा। कृषि-ग्रामोद्योग खड़े करने होंगे। अदालत-मुक्ति, व्यसन-मुक्ति यह सब करना पड़ेगा।

मनुस्मृति में एक वाक्य है - मृतं शरीरं उत्सृज्य काष्ठ-लोष्ट-समं क्षितौ, विमुखा बांधवा यान्ति धर्मस् तं अबुगच्छति - मृत शरीर को लकड़ी, मिट्टी की तरह भूमि पर डालकर सगे-संबंधी चले जाते हैं। सारे बंधु, माता-पिता सब स्मशान तक पहुंचा देते हैं। लेकिन साथ कौन जाता है ? न पुत्र-दारा न ज्ञातिः, धर्मस् तिष्ठति केवलः - न पुत्र साथ जाता है, न पत्नी; केवल जो धर्म का आचरण किया है, वही परलोक का साथी है। इस लोक में हम जो करते हैं

सितंबर 2021

उसका क्या हिसाब है ! चींटी मिट्टी का एक-एक कण इकट्ठा करके रखती है, वैसे धर्म का एक-एक कण इकट्ठा करके रखो, उसका संचय करो।

मैं आजकल हमेशा कहता हूं कि हमारा यह जो शरीर है, वह एक ट्रस्ट है। इसके ट्रस्टडीड में लिख दिया है कि इस ट्रस्ट का उद्देश्य है, आत्मसाक्षात्कार करना। बाबा से पूछा जायेगा कि बाबा ने कितने ग्रंथ लिखे ? तो कहा जायेगा, पचास। कितने पढ़े ? पांचसौ। यात्रा कितनी की ? 40,000 मील। भूदान कितना मिला ? 50 लाख एकड़। आत्मसाक्षात्कार के नजदीक पहुंचा या नहीं ? अगर नहीं, तो हरि ! हरि !! ट्रस्टडीड का उद्देश्य सफल नहीं हुआ। काम तो कर ही सकते हैं, लेकिन प्रत्येक काम के साथ परीक्षा करनी चाहिए कि आत्मसाक्षात्कार के नजदीक पहुंच रहे हैं या नहीं। अगर पहुंचे हैं तो ठीक है। नहीं पहुंचे हैं तो सब व्यर्थ है।

[22 अप्रैल 1975 : दिल्ली-स्थित जर्मन रेडियो तथा टेलिविजन का काम करनेवाली टोली आयी थी। उन्होंने बताया, इन दिनों पश्चिम के देशों में सर्वोदय और शांतिसेना की खबरें काफी आती हैं, तो हमारी दिलचस्पी उसमें बढ़ी है।]

प्रश्न : पिछले 26 वर्षों से भूदान-ग्रामदान के जरिये आपने अपना अहिंसक कार्यक्रम चलाया है। इन 26 वर्षों में आपने क्या हासिल किया ऐसा आपको लगता है ?

उत्तर : बाबा हेंज अचिब्हुड ए बिग जिरो अँन्ड बाबा इज गोइंग टु अचिव अनदर जिरो। टू जिरोज मेक इनफिनिट इन मेथेमेटिक्स ! वन जिरो इज अचिब्हुड एन्ड अनदर जिरो गोइंग टु बि अचिब्हुड।

प्रश्न : प्रस्थापित राजनैतिक लोग आपको तथा आपके आंदोलन को युटोपिया (काल्पनिक आदर्श) समझते हैं। इस पर आपका क्या उत्तर है ?

उत्तर : यह सही है। इट इज मोस्ट युटोपियन। इस दुनिया में जीना ही अपने में 'युटोपिया' है। जीवन ज्यादा से ज्यादा है सौ साल का। कहां है उसका आरंभ और कहां है उसका अंत ?

प्रश्न : अब तक ग्रामदान में 1 लाख गांव आपने हासिल किये हैं। यह बहुत बड़ी सफलता है। परंतु अभी भी भारत के 4 लाख से अधिक गांवों को प्रेरित करना बाकी है। दूसरी शक्तियां दबाव डालने के लिए सक्रिय हो रही हैं, इसे ध्यान में लेते हुए आपका काम पूरा करने के लिए क्या पर्याप्त समय मिलेगा ?

उत्तर : यह हिसाब गलत है। यह जागतिक आंदोलन है। हमें तो जर्मनी, फ्रांस, इंग्लैंड, पोलैंड, इत्यादि देशों के गांव भी हासिल करने हैं। हमारा यह भारतीय आंदोलन नहीं है। हम 'जय-जगत्' कहते हैं, यानी सारी दुनिया की जय हो, सिर्फ भारत की जय नहीं। इसलिए हमें जर्मनी के गांवों को भी हासिल करना है। आप कितने गांव दान देंगे, बोलिए ! जर्मनी के दो टुकड़े हुए हैं। विली ब्रांट (प. जर्मन के चान्सलर) अच्छा काम कर रहे हैं... दो जर्मनी कब एक हो रहे हैं ?

“उसके लिए शांति चाहिए।”

आपका कहना सही है। पहले शांति चाहिए। और वह यहां होती है। यों कहकर बाबा ने सिर पर हाथ रखा और बोले, 'यह है सेंटर ऑफ पीस।'

जर्मन भाई बोले - व्हाट अबाउट हार्ट ?

उत्तर : बाबा का एक विशेष फार्मुला है, उसका नाम है 'बाबा फार्मुला'। वह है - हृदय में चाहिए 'फायर' (आग) और दिमाग में 'आइस' (बर्फ)।

यह सुनते ही गर्दन हिलाते हुए उसने अपनी स्वीकृति दी। *

प्रश्न : विचार और आचार में जो अंतर है, उसे कैसे पार करें ?

उत्तर : विचार और आचार में अंतर तो सदा रहेगा ही, लेकिन उसमें विरोध नहीं होना चाहिए। जिस दिशा में विचार है, उसी दिशा में आचरण हो। यह नहीं होना चाहिए कि जिस दिशा में विचार जा रहा है, उससे विरुद्ध दिशा में आचरण जाये।

दोनों में अंतर तो रहेगा ही, क्योंकि विचार चित्त में होता है और आचरण देह में। चित्त की जितनी दौड़ होगी, उतनी दौड़ देह से संभव नहीं। लेकिन चित्त कहे कि दक्षिण में जायेंगे और देह कहे कि उत्तर में तो यह भी नहीं होना चाहिए। चित्त दक्षिण की ओर जाता हो तो आचरण भी दक्षिण की ओर ही होना चाहिए। भले ही यह आहिस्ता-आहिस्ता चले।



मनोमुक्ति की साधना

विनोबा

ब्रह्मविद्या-मंदिर से हमारी अपेक्षा है कि मन ही समाप्त हो। हम दुनिया को यह नहीं समझाते कि मन खतम करो। वहां हम समझाते हैं कि झगड़ो मत। मन के साथ मन जुड़ जाये, ऐसी युक्ति निकालो, सलाह-मशविरा करो। लेकिन मन को ही खतम करो, ऐसा नहीं कहते। इसलिए नहीं कि जनता से कोई चीज छिपानी है। पर ग्रहण करने का उसका अधिकार (योग्यता) नहीं है। जितना बोझ उठाया जा सकता है, उतना ही देना चाहिए।

यहां हम जो प्रयोग करने जा रहे हैं, वह गहरा प्रयोग है। इसका मतलब यह नहीं कि हम दुनिया से ऊंचे हैं। हम उसी मिट्टी से बने हैं, जिस मिट्टी से दुनिया बनी है। तो हमारी योग्यता नहीं है, पर हमारी आकांक्षा है कि मन मिटे। मन को मिटाने के प्रयोग को मानसशास्त्रीय प्रयोग नहीं कह सकते। यह एक आध्यात्मिक चीज है। यह अलग बात है कि यह प्रयोग करने की लायकात हममें है या नहीं। उसका उत्तर शंकराचार्य ने बहुत अच्छी तरह से दिया है। उन्होंने कहा है कि जिसकी आकांक्षा है, उसकी योग्यता है। पानी पीने का अधिकार किसको है ? जिसको प्यास लगी उसको। पानी पीने के लिए फलाने-फलाने गुण चाहिए, ऐसा नहीं। एक ही गुण आवश्यक है, प्यास चाहिए। इसलिए हमारी कोई विशेष योग्यता है, ऐसी बात नहीं, लेकिन हमारी आकांक्षा है। और इस तरह की आकांक्षा रखकर प्रयोग किया गया, तो उसका उन व्यक्तियों को तो

लाभ होगा ही जो उसमें शामिल हैं, लेकिन समाज को भी लाभ होगा।

अहंविस्मरण-योग

मनुष्य एक लाख साल पहले जैसा था, आज वैसा नहीं है। विज्ञान के जमाने में वह तीव्र गति से बदल रहा है। लेकिन पशु का मन बदलता हुआ देखने में आता नहीं। मनुष्य की यह विशेषता है कि उसका मन बदलता ही आया है। अतः इसके आगे वही समाज टिकेगा, जो न केवल मन बदलेगा, बल्कि मन से ऊपर भी उठेगा।

जब तक मनुष्य को इस बात का भान नहीं होता कि मन से परे कोई चीज है, तब तक उसकी सारी क्रियाएं और प्रतिक्रियाएं उसको बांधनेवाली होती हैं। जब मनुष्य इससे ऊपर उठता है, तो अपना निज का माना हुआ मन भी दुनिया की तरह बाहरी चीज बन जाता है। तब हृदय खुलता है और मनुष्य की आत्मा मुक्त आनंद का अनुभव करती है।

परंतु मन को जीतें कैसे, इसकी जो धुन सवार होती है उसे छोड़ ही दें और साथियों की सेवा में लग जायें। 'मेरा क्या होगा, कैसे होगा', यह सोचें ही नहीं। अपने को भूल जायें, फिर मन का दखल चलेगा नहीं। यह 'अहंविस्मरण-योग' सधा कि मन शांत और शून्य हो जाता है। इसलिए सोचो, किंतु निज के संबंध में नहीं। या सबके संबंध में सोच सकते हो या आत्मा का चिंतन कर सकते हो। दोनों

से 'निज' का विस्मरण होगा। वही तारक है।

प्रथम हम इस शरीर से अलग हैं, यह पहचानना है। जहां आप शरीर से अलग हो जाते हैं, एकदम सारी सृष्टि और समाज में घुलमिल जाते हैं। यह अभ्यास का विषय है, जो हम रोज कर सकते हैं। सोने से पहले मृत्यु का अभ्यास करना चाहिए। दिन में काम करते-करते इन सब कामों से चित्त को अलग रखने का अभ्यास करना चाहिए। लेकिन यह सब कहने-सुनने आदि से प्राप्त नहीं होगा। इस दिशा में चित्त को गति देनी होगी।

मुख्य बात यह है कि ध्यान वगैरह खेल होता है, अगर मन से अलग होने का बनता है। मन की भूमिका पर नहीं रहना चाहिए। राग-द्वेष, जिसको मराठी में 'आवड-नावड' कहते हैं, पक्षपात, किसी से अधिक मैत्री, किसी से कम, ये सब प्रकार मन के हैं। मन से अलग होना साधना का आरंभ है, शिखर नहीं। उसके आगे मन के ऊपर जाना होगा। मन के ऊपर जायेंगे, तब प्रत्येक विचार शांत बुद्धि के स्तर पर होगा। जैसे रामदासस्वामी ने कहा है, बुद्धि करावी स्वाधीन, मग हें मजूर आहे मग - बुद्धि हमारे स्वाधीन रही, मन के ऊपर उठकर बुद्धि हाथ में आ गयी, तो मन तो बेचारा मजदूर है! काम करने की शक्ति मन में है और यह मन का गुण है। लेकिन हम मन के साथ एकरस होते हैं, तो वह सारा काम बिगाडता है। इस वास्ते मन से अलग होना चाहिए। जैसे अभी शीला यहां पेन्सिल से लिख रही है, पेन्सिल अपनी मरजी के मुताबिक नहीं लिख रही, शीला घुमा रही है, वैसे वह घूम रही है। पेन्सिल की भूमिका मन की भूमिका है और वह हुक्मबरदार है। उसके भी ऊपर की भूमिका आयेगी, तब मन समाप्त होगा, तब मन से मुक्ति मिलेगी यानी मनोनाश होगा।

मनोनाश मुक्ति का ही पर्याय है। तब तक मन का उपयोग मजदूर के तौर पर हो, यह सधना चाहिए। सब कहते हैं, मग की शक्ति प्रचंड है, इसमें कोई शक नहीं। पर मनोबिग्रह की शक्ति उससे भी प्रचंड है। हम मन नहीं हैं, मन हमारे हाथ में एक औजार है, यह भान होना चाहिए।

मनुष्य में दो चित्त काम किया करते हैं, एक नीचा और एक ऊंचा। दोनों साथ-साथ चला करते हैं। विवेकी मनुष्य ऊंचे चित्त के नियंत्रण में नीचेवाले चित्त को रखता है। धीरे-धीरे नीचा चित्त उसको मौका न मिलने के कारण कुंठित हो जाता है। फिर ऊंचा चित्त रहता है। उसका समुचित उपयोग करने के लिए और उसमें विशेष शक्ति भरने के लिए भी उससे ऊपर उठना पडता है। वह बाद की अवस्था है। ये सब मंजिलें हमको तय करनी हैं।

चित्त से अलग होना यानी चित्त-संचार का साक्षी होना। साक्षी होने के प्रयत्न में संचार बिचारा बंद ही हो जाता है। साक्षित्व के अभ्यास करने की दो युक्तियां हैं। एक, परमात्मा संसार में गुणरूप में रहता है, उन गुणों को खींचना, गुणवर्धन करना। दूसरा, काम ऐसा लेना, चर्चा ऐसी करना जिसमें मन दाखिल (इनवॉल्व्ड) न हो। दो प्रक्रियाएं हैं। मन के बाहर जाना और मन से ऊपर उठना। व्याकरण, गणित जैसे विषयों की चर्चा करते समय मन का ध्यान नहीं रहता। इसलिए वैज्ञानिक बहुत अधिक तटस्थ होते हैं। उनका मन से संबंध नहीं रहता। यह हुआ मन से अलग होना।

मन से ऊपर उठना यानी (1) अपने मन से ऊपर उठना, (2) सबके मन से ऊपर उठना और (3) मानसिक चिंतन से ऊपर उठना।

अपने मन से ऊपर उठने में दो प्रक्रियाएं होती

हैं। एक तो मनःशुद्धि की प्रक्रिया। वह सतत जारी रहे। दूसरी, चित्त को शरीर से अलग पहचानने की प्रक्रिया। परंतु मन से ऊपर उठने की बात उतनी सरल नहीं है। उसके लिए अपना पृथक्करण करना होगा और स्वयं को पहचानना होगा। पृथक्करण-प्रक्रिया के बिना मन से ऊपर उठना संभव नहीं। इसके लिए मैं सदैव उदाहरण दिया करता हूं, थर्मामिटर का। स्वयं थर्मामिटर को ज्वर नहीं रहता, इसी लिए वह दूसरे का ज्वर नाप पाता है। ज्वर नापने का काम आपको करना है, तो स्वयं को कतई ज्वर नहीं होना चाहिए। दुनिया में अनेक मानसिक झमेले पड़े हैं। उन सबका निस्तार करना हो तो आपके मन में कोई झमेला नहीं होना चाहिए। अन्यथा दोनों में टक्कर होगी। सारांश, मन से ऊपर उठे बिना उसे पकड़ नहीं सकते, यही मुख्य वस्तु है।

आगे दूसरे के चित्त से भी अपने को अलग करना है। उसके लिए गुण-दोष का विश्लेषण करना होगा। फिर गुणों के चिंतन, मनन, श्रवण, स्मरण, उच्चारण की प्रक्रिया जारी रहे, यह देखना होगा। इस प्रकार गुण-ग्रहण की आदत पड़ेगी तो दूसरे के मन से अपने को अलग देख सकेंगे। और यह सध जाने पर सबके मन से ऊपर उठने की आगे की प्रक्रिया शुरू होगी।

फिर मानसिक चिंतन से ऊपर उठने की बात आती है। मन के ऊपर की भूमिका अक्षोभ चिंतन की है। विद्यार्थी परीक्षा में गणित करता है। उसमें लाभ-हानि के हिसाब में कभी ज्यादा नुकसान भी निकलता है। लेकिन उसमें उसको कोई मानसिक धक्का नहीं लगता; जबकि व्यापारी को प्रत्यक्ष नुकसान होने पर उसकी छाती बैठ जाती है। विद्यार्थी ने जैसे तटस्थ-बुद्धि से हिसाब किया वैसी तटस्थ बुद्धि यदि व्यापारी

भी रख पाता है, तो समझना चाहिए कि उसने मन से ऊपर उठकर चिंतन किया।

इसके लिए चित्त को निर्लिप्त रखने की चेष्टा करनी होगी यानी सतत जागरूकता रहे। लेकिन वह चेष्टा क्रिया न बने। क्योंकि जहां क्रिया आयेगी, वहां वृत्ति आयेगी। हम चाहते हैं कि वृत्ति न रहे, स्थिति रहे।

उपरम यानी सहजभाव

चित्त में 'उपरम' रखने की बात सुशीला ने लिखी है। यह पते की बात उसने की है। उपरम का स्वरूप क्या ? सहजभाव। उपरम बनाया नहीं जा सकता। वह होता है। जिसकी अपने साथ वालों पर श्रद्धा होती है, वह उनकी सेवा में सहज ही अपने को भूल जाता है। उससे चित्त के उपरम का अनुभव होता है। साथ वालों पर श्रद्धा न होने का मतलब भगवान पर श्रद्धा न होना ही है। भगवान अनेकविध रूप लेकर हमारे पास पहुंचा है। हम उसके सेवक हैं, वह सब हमारे सेव्य हैं – यह है सर्वोत्तम द्वैतभाव, जिसमें से अद्वैत सहज निष्पन्न होता है।

मुक्त मन को मैं खाली आकाश की उपमा देता हूं। बाहर से व्यापक, अंदर से शून्य। आकाश में हवा चलती है, धूल उड़ती है, बारिश बरसती है, पर आकाश को उसका स्पर्श नहीं। उनको अवकाश देना इतना ही है। वैसे मेरा चिंतन सतत जारी है। फिर भी मुझे उसका स्पर्श नहीं होता। मन की ऐसी स्थिति ही मुक्तमन की स्थिति है।

आजकल बीस-पचीस मिनट मैं खेत में काम करता हूं। अगर मेरी शक्ति होती तो छः घंटे मैं खेत में काम करता और मैंने पहले किया भी है। परंतु इतनी उष्णता अब शरीर सहन नहीं करता। लेकिन जरा

आसमान में बादल आते हैं तो मुझे एकदम इच्छा होती है कि 'चलो, खेत में !' मेरा यह जो काम की तरफ झुकाव है, वह तो एक बाह्य निमित्त है, लेकिन मुख्य विचार यह है कि उसमें मन का संबंध नहीं आता। प्राचीन काल में एक शब्द का उपयोग होता था, मनोनाश। लेकिन इन दिनों वह शब्द मैं प्रयोग में नहीं लाता। जितना समय व्यक्ति मन से अलग रहेगा, उतना ईश्वर से उसका संपर्क होगा।

मन को ही उड़ा देना, यही अध्यात्म-सूत्र है

खुद अपने मन को ऊपर उठा करके अतिमनस में उसे स्थिर करके दूसरों को ऊपर ले जाना, यह है श्रीअरविंद का सुपर माईंड का प्रयोग। इसमें मन कायम रहता है। यह अवतार कार्य हुआ। जन्म कर्म च मे दिव्यम्। लेकिन सामूहिक प्रयोग में तो मन को ही उड़ा देने की बात है। किसी कागज पर लिखा तो खर से पोंछ सकते हैं। लेकिन कागज ही जला दिया तो लिखने का आधार ही न रहा ! यही अध्यात्म-सूत्र है।

हमें मन का राम करना है

प्रश्न : मन से ऊपर उठने की यानी उन्नम होने की शक्ति कैसे प्राप्त होगी ?

उत्तर : मन से ऊपर उठने को उन्नम नहीं कहना चाहिए। उन्नम एक उत्तम अवस्था है। इसमें मन फैक्टर ही खतम हुआ ! फिर मन से ऊपर उठने की बात ही कहां आयेगी ? मन से ऊपर उठने में मन तो है; लेकिन मन की भूमिका पर रहते हुए उससे ऊपर उठकर, चिंतन में मन का दखल न होने देना, इतना ही उसका अर्थ है। यानी यह बुद्धि की भूमिका है।

लेकिन हम तो अपेक्षा करते हैं, उन्नम की। मनोनाश हो। बहुत कठिन है। पूछा जा सकता है कि

क्या इंद्रियों का नाश हो सकता है ? आंखों को फोड़ा जा सकता है, कानों को भी बहरा बना सकते हैं ? लेकिन उसमें लाभ दीखता नहीं। इंद्रियों का प्रयोजन दीखता है। लेकिन मन का प्रयोजन नहीं है। बुद्धि की आवश्यकता है, इंद्रियों की है। लेकिन बुद्धि और इंद्रियां, दोनों के बीच मन का होना जरूरी नहीं। लेकिन बीच में मन है और वह इंद्रियों के असर में आता है, विकारयुक्त बनता है, संकल्प-विकल्पमय होता है। अगर उस पर बुद्धि का असर रहा तो फिर वह बुद्धि का विस्तार है इतना ही। मन को खतम करना यानी बुद्धि का विस्तार करना।

निर्विचार-वैशारद्येऽध्यात्मप्रसादः (योगसूत्र)

— मनुष्य विचार से परे हो जाता है, उसमें विशारद हो जाता है, तो उसे आध्यात्मिक प्रसाद मिलता है। वह एक ऐसी चीज है, जो समाधि में आती है। निर्विचार भूमिका से एक शक्ति प्राप्त होती है और विचारमय भूमिका से दूसरी शक्ति। लोगों के काम के लिए विचार-शक्ति है और अपने काम के लिए निर्विचार-शक्ति है; जो अपने को ऊंचे अनुभव में पहुंचाती है।

निर्विचार स्थिति सधी कि जीवन में सहजता आती है। वेकेन्ट माईंड (खाली मन) यह मन का आराम है। गाढ़ निद्रा में मन का विराम है। हमें मन का 'राम' करना है।

उन्नम यानी कैवल्यवस्था

एक है बहिर्मन, दूसरा है अंतर्मन और तीसरा है, उन्नम। बाह्य मन विषयों को देखता है, उनके अनुभवों का संग्रह करता है। वह संकल्प-विकल्प करता रहता है। लेकिन अंतर्मन को बाह्य मन के किसी विकार का स्पर्श होता नहीं। वह उससे अलग है। अंतर्मन हृदय के साथ जुड़ा हुआ है। हृदय में

प्रेमी

परमात्मा वास करता है। अंतर्मन में प्रेरणा होती है और फिर वह बहिर्मन को आदेश देता है। जबकि उन्मन निर्गुण में पहुंचाता है। वह इन दोनों से ऊपर चला जाता है। वह कुल चिंतन के स्तर से ऊपर है। अनुभूतियां, चिंतन सब उन्मन में नहीं है। उन्मन यानी कैवल्यवस्था !

मन मर जाने पर जो सामूहिक प्रेरणा होगी,

वही सामूहिक चित्त

मैंने कहा था कि यहां सामूहिक चित्त बनना चाहिए। उसकी एक मिसाल मैंने दी थी। जब यहां आग लगी, तब एकदम सामूहिक चित्त प्रकट हुआ। जो उठा, सो आग बुझाने दौड़ा। लेकिन वह सामूहिक चित्त कब बना ? जब खतरे की बात आयी तब। लेकिन हम चाहते हैं कि आग लगी तब जो हुआ था, किसी कारण से हुआ था, उस क्षण के लिए हुआ था; वह निरंतर होना चाहिए और बिना कारण होना चाहिए। अर्थात् सहज होना चाहिए। ब्रह्मविद्या में जिस सामूहिक चित्त की अपेक्षा है, उसकी तुलना भय के मौके पर जो सामूहिक भावना बनती है, उसके साथ नहीं हो सकती। यह तो समझने के लिए एक उपमा दी, इतना ही। ब्रह्मविद्या में जो सामूहिक चित्त अपेक्षित है, वह बिल्कुल ही दूसरा है। आग बुझाने के लिए जो सामूहिक भावना निर्माण हुई, उसमें मानसिक क्षोभ है, जो मनुष्य को प्रेरित करता है। यहां जो चित्त बनेगा, उसमें क्षोभ का तो सवाल ही नहीं, सर्वत्र अक्षोभ ही रहेगा।

मैंने मन की जगह 'सामूहिक चित्त' शब्द का प्रयोग किया है। क्योंकि मन तो मर गया। मन मर जाने पर जो सामूहिक प्रेरणा होगी, उसे बताने के लिए 'सामूहिक चित्त' शब्द ही उचित होगा। मन में विकार रहते हैं, क्षोभ रहता है। चित्त में चिंतन रहता है।

सितंबर 2021 : 3

चिंतन ऐसी वस्तु है, जिसका क्षोभ के साथ सर्वथा विरोध है। इसी लिए तुकाराम महाराज कहते हैं, चिंतनवासी न लगे वेळ। सर्व काळ करावें - विचार करना हो तो खास समय चाहिए, लेकिन चिंतन के लिए समयविशेष की जरूरत नहीं, वह हमेशा चल सकता है। यानी चाहे काम करते हों या और कुछ, हर क्षण चिंतन हो सकता है; क्योंकि वह क्रियात्मक वस्तु नहीं है।

यह एक शुद्ध आध्यात्मिक प्रयोग है

अब पूछा जा सकता है कि आपने मन के ऊपर उठने की बात भी कही और अब मन खतम करने की बात भी कह रहे हैं, तो ये दोनों बातें एक ही हैं या भिन्न ? मन से ऊपर उठने की बात मन काटने की प्रक्रिया में एक उपाय है। आज मन है, वह कटा हुआ नहीं है। इसलिए कहा कि मन के ऊपर उठें, उसको महत्त्व न दें। उसको एक तरफ रखें, तो आगे ऐसी अवस्था आयेगी कि एक तरफ रखने के लिए मन रहेगा ही नहीं ! उसके लिए मन को महत्त्व न देना, उसको अपनी जगह रखना यह मन को खतम करने का अच्छा प्रारंभ है।

पर मन ही समाप्त हो। यह बड़ा विलक्षण विचार है ! इसलिए मैंने कहा कि मानसिक शक्ति प्राप्त करने की जो बात है, उसके साथ इसका तात्लुक नहीं। यह शुद्ध आध्यात्मिक प्रयोग है। इस प्रकार के प्रयोग के लिए ब्रह्मविद्या-मंदिर शुरू किया है। करें मन के प्रयोग; और मन बदल सकता है समूहरूपेण, यह सिद्ध करें ! व्यक्तिगत तो होता ही है, हुआ भी है। अनेक महापुरुष निकले हैं, जो मन का उच्छेद कर ऊपर उठे हैं। लेकिन समूहरूपेण प्रेरणा हो, समाज बने, यह प्रयोग की बात है।

मुझे तो इस विचार में बड़ा आनंद आता है, जैसे मुंह में मिश्री डाली हो ! इसके उच्चारणमात्र से ही मीठा लगता है। मुझे लगता है कि जिसकी चर्चा में ही इतनी मधुरता है, उस चीज के अनुभव में कितनी मधुरता होगी ! यह सब यहां बनेगा या नहीं बनेगा ? मान लीजिए नहीं बनेगा; क्योंकि वह मानना ज्यादा आसान है। बनेगा, जरूर बनेगा यह मानना जरा कठिन है। न भी बने तो कुछ बिगड़ेगा नहीं। भगवान ने गीता में यह आश्वासन दे रखा है — न हि कल्याणकृत् कश्चिद् दुर्गतिं तात गच्छति — इसमें दुर्गति नहीं है। जितना भी प्रयत्न किया जाये, लाभ ही है। अंग्रेजी में कहावत है, इट इज नॉट फेलुअर बट लो एम दॅट इज क्राइम — आदर्श नीचा रखना गुनाह है, असफल होना गुनाह नहीं। नीचा आदर्श रखकर सफल होने के बजाय ऊंचा आदर्श रखकर असफल होना मानव के लिए शोभादायक है। यह बाबा की चिंतन-पद्धति है। और इस चिंतन-पद्धति के कारण बाबा को बिल्कुल ही निर्भयता मालूम होती है।

ब्रह्मविद्या अगर सीमित मंडल में ही रहेगी,

तो दुनिया को खतरा है

ईसा मसीह को सूली पर चढ़ाया गया और वह

खतम हुआ, ऐसा माना। लेकिन आज करोड़ों लोग उसके नाम से अपने को धन्य मानते हैं। तो वह निष्फल हुआ कि सफल? इसलिए समझना चाहिए कि उसने कुछ ऐसी बातें बतायीं कि जिसके खिलाफ कोई ताकत खड़ी नहीं हो सकती।

यह जो ब्रह्मविद्या की शक्ति है, वह पुराने जमाने से चली आयी है, लेकिन सीमित मंडल में। अब अगर वह सीमित मंडल में ही रहेगी, तो दुनिया को बड़ा खतरा है। बहुत बड़ी शक्ति आज ब्रह्मविद्या के लिए प्रेरित कर रही है। भय-द्वेष की प्रेरणा तुरंत छूती है। आध्यात्मिक प्रेरणा मानव को छूती है, लेकिन दीर्घकाल में। परंतु आज विज्ञान हमारी मदद कर रहा है। अब आणविक युग में काल की गति तीव्र हो गयी है। इस वास्ते आध्यात्मिक प्रेरणा सार्वत्रिक करने में हमें उसका लाभ मिल सकता है। आगे उसका आकर्षण बढ़ेगा। इसलिए यहां ब्रह्मविद्या-मंदिर में यह सब बनेगा कि नहीं, इसकी चिंता नहीं। लेकिन मेरे मन में है कि वह जरूर बनना चाहिए। उसकी आज सख्त जरूरत है।



देह के द्वारा हम दूसरों की सेवा करते हैं, उतना ही देह का स्वारस्य ! परंतु मुझे कभी-कभी जिनसे मैं एकरूप होना चाहता हूं, उनसे यह देह कुछ-न-कुछ दूरी रखती है, इसका दुःखद भान होता है। यह परदा पूर्णरूप से दूर होकर 'मैं' कब खतम होगा, इसकी छटपटाहट महसूस होती है। इसी को मैं मोक्ष की इच्छा कहता हूं। मोक्ष तोड़नेवाला नहीं, देह तोड़नेवाली है। मेरी अनुभूति अगर सही है तो मोक्ष जोड़नेवाला है, ऐसा ही मैं कहूंगा।

विनोबा

गमन गंभीर, बचन गंभीर,
गंभीर नाभिकमल
एहि त्रिगंभीर-स्मरणे कृष्णर
मिलय महामंगल ॥
[नामघोषा : माधवदेव]

श्रीकृष्ण के
व्यवहार-गांभीर्य,
संभाषण-गांभीर्य,
भाव-गांभीर्य
— इस त्रिविध-गांभीर्य का स्मरण
करने से महामंगल प्राप्त होगा।

[2]

कृष्ण-संकीर्तन

शीला

कृष्ण-चरित का, उनके दिव्य जन्म-कर्म का जो गुण-संकीर्तन हमारा चला है, उसे आगे बढ़ाने के पहले एक स्पष्टता करना जरूरी समझती हूं कि इस लेखन में प्रस्तुत सारे भाव, भाषा और चिंतन — सारा कुछ विनोबा का है। मैंने उसे केवल एक सूत्र में गुंफने का यत्न किया है, इतना ही। अस्तु।

‘अवतार’ की कल्पना को थोड़ा-सा वैज्ञानिक दृष्टिकोण से समझ लेने से कृष्ण-चरित को हम समुचित रूप से ग्रहण कर सकेंगे। विनोबा कहते हैं, “अवतार का अर्थ है, मानव-हृदय की शक्ति का आविर्भाव होना। आत्मा में अनंत शक्ति हैं। जो-ज्यों आत्मा का संशोधन होता जायेगा, त्यों-त्यों हमारे सामने मानव की एक-एक शक्ति का आविर्भाव होता जायेगा। इसी को कहते हैं, अवतार। मानव के रूप में अवतार तो स्थूल है। वास्तव में अवतार शरीर का नहीं, मानव-हृदय की भावना का होता है।

जहां सत्यनिष्ठा प्रकट हुई, वहां उसने रामचंद्र का रूप लिया, जहां निष्काम कर्मयोग प्रकट हुआ,

वहां उसने श्रीकृष्ण का रूप लिया, वैसे जहां करुणा, भूतदया प्रकट हुई, वहां उसने बुद्ध का रूप लिया। जैसे-जैसे आध्यात्मिक संशोधन होता जायेगा, वैसे-वैसे उत्तरोत्तर श्रेष्ठ अवतार होंगे।

युग-युग में अवतार होता है, इसका अर्थ भी यही है कि हर युग में मानव-हृदय की एक-एक आकांक्षा उत्पन्न होती है और उसे आकार देकर लोगों का सामूहिक अभिक्रम जगानेवाला एक मनुष्य आता है। वही अवतार है।

यात्रा में एक जगह हमने देखा, रास्ते के किनारे पानी के छोटे-से तालाब में सूरज का प्रतिबिंब बड़ा तेजस्वी दिखायी दे रहा था। पास ही बड़े पेड़ थे। सूर्य उन पेड़ों के कारण ढंक गया था, हमें दीख नहीं रहा था। लेकिन नीचे पानी में उसका प्रतिबिंब दीख रहा था। मैंने साथियों से कहा, देखो, जमीन में से सूर्य का उदय हो रहा है ! इसी को अवतार कहते हैं। यह स्पष्ट है कि अगर सूरज दीखता होता, तो हम यही कहते कि नीचे का जो है, वह प्रतिबिंब है। पर सूर्य नहीं

सितंबर 2021

13

दीखता था, सिर्फ प्रतिबिम्ब दीख रहा था, तो हमने उसी को सूर्य कहा। अवतार में ईश्वर के अधिष्ठान का लोप नहीं होता, वह प्रतिबिम्बवत्, सुवर्ण-कंकणवत् भासमान होता है। अवतार में ईश्वरत्व का स्पष्ट भास होता है। अवतार के सामर्थ्य के कारण वहां ईश्वरत्व सहज पहचान में आता है।”

* *

ईश्वर महापुरुष के साथ अपना विशेष संकल्प जोड़ देता है। जब मनुष्य के साथ ईश्वर का संकल्प जुड़ जाता है, तब उस मनुष्य का शब्द दुनिया में चमत्कार करता है। उस संकल्प की पूर्ति होने तक उस महापुरुष के जीवन में डिवाइन डिस्पेन्शन, अर्थात् ईश्वरीय आदेश का एक ऐसा उज्ज्वल आविर्भाव प्रकट होता है, एक उत्स्फूर्त, अदम्य खिंचाव, आकर्षण महसूस होता है, जो सबके हृदय को एक साथ छूता है, उसे जाग्रत करता है, संचारित करता है और आश्चर्यजनक रूप से उसमें आशा, स्फूर्ति और उत्साह भर देता है। गांधी-विनोबा के आंदोलनों में, उनके क्रांति-कार्य में बिलकुल ऐसा ही नजारा देखने में आया।

द्वापर युग की समाप्ति और कलियुग का आरंभ, ऐसे संधिकाल में कृष्ण आये, धर्म की संस्थापना हेतु। पिछली बार हमने इसका विवरण करने की कोशिश की थी। पुराने जो जर्जरित जीर्ण मूल्य एवं मान्यताएं समाज में रूढ़ थीं, उसे अप्रतिष्ठित करके श्रीकृष्ण ने नवीन मूल्यों की स्थापना की। उसके साथ-साथ पुराने स्थायी मूल्य, जो जीवन-विकास के लिए पोटेंशियल साबित हुए, उनका संशोधन करके नवीन युग के अनुकूल नये रूप में, नये प्रकाश में उन्हें पुनः प्रतिष्ठित किया।

भागवत में कलियुग के लिए भविष्य बताया है

— कलौ खलु भविष्यन्ति नारायणपरायणाः।
कलियुग में लोग नारायणपरायण होंगे। नारायण का अर्थ सिर्फ भगवान नहीं होता। नारायणपरायण का अर्थ है, नरसमूह का सेवक। नरसमूह का जो अधिष्ठित देवता है वह नारायण है। कलियुग में लोग ऐसे ही नारायण के उपासक होंगे, जो नरसमूह की भगवान समझकर सेवा करेंगे।

कृष्ण ऐसे आदर्श सेवक थे। उन्होंने सबकी सेवा की, किसी से सेवा ली नहीं। बचपन में ग्वाल्लों में रहे। वे अपने को ग्वाला मानते थे और लोग भी उन्हें ऐसा मानते थे ! आज भी भारतीय हृदय में गीता के कृष्ण से ज्यादा प्रेम गोपालकृष्ण के लिए छलकता है। वे गायें चराने जाते थे। गाय दुहते थे, गोबर उठाते थे। गोप-गोपियों के घरों में जाकर उनके कामों में हाथ बंटाते थे। लोक-समाज के पूज्य होने पर भी उनकी विलक्षणता यह थी कि सब आसानी से उनको सेवा बता सकते थे। कृष्ण ने जीवनभर लड़ाइयां लड़ीं, भारत-युद्ध में अर्जुन के कहने पर उसके सारथि बन गये और समय आने पर गीता भी सुना दी। राजसूय यज्ञ में जूठी पत्तलें उठाने का काम मांगा और आश्चर्य यह कि लोगों ने खुशी से दे भी दिया ! नम्रता की यह परिसीमा है। जो भी सेवा-कार्य सामने आया, उसे करने के लिए वे सदा राजी रहते थे। और उनका हृदय निरंतर तत्त्वज्ञान से भरा हुआ रहता था।

विनोबाजी कहते हैं, “कृष्ण के समान अनासक्त सेवक हिंदुस्तान ने देखा नहीं, जो नीच से नीच मानी गयी सेवा निरहंकारभाव से करता था। इतना ही नहीं, बल्कि जिसे ऐसी सेवा करने के लिए लोग निःसंकोचभाव से कह सकते थे। महाभारतकार ने चित्र खींचा है — ‘संध्या के समय युद्ध समाप्त होता है, क्षत्रिय-कुलोत्पन्न अर्जुन संध्या-वंदन के लिए

मेत्री

चला जाता है परंतु भगवान कृष्ण रथ के घोड़े खोलकर उन्हें पानी पिलाते, खरहरा करते और उनके शरीर से शल्य निकालते। उस सेवा में भगवान कृष्ण को कितना आनंद आता था ! अपने पीतांबर में दाना लेकर घोड़े को खिलानेवाले पार्थसारथि का वर्णन करते हुए कवि अघाते नहीं हैं।' इस तरह कृष्ण ने निजी जीवन में शरीर-परिश्रम का अनुभव लिया और उसका एक नया असामान्य तत्त्वज्ञान हमारे लिए छोड़ दिया। उन्होंने ज्ञान, कर्म और भक्ति का भेद ही मिटा दिया। जो कर्म, वही ज्ञान और वही भक्ति, इस प्रकार कृष्ण ने एक अपूर्व रसायन ही अपने उदाहरण से लोगों के सामने रखा।

श्रीकृष्ण के समान श्रीकृष्ण ही हो गये। सारा हिंदुस्तान उन्हें 'गोपाल गोपाल' ही कहता है। यानी 'आप' नहीं, 'तू' कहता है। लगता है, मानो दोस्त ही हो ! उसके साथ विनोद कर सकते थे और झगडा भी कर लेते थे ! कितनी पराकाष्ठा की नम्रता, जहां महापुरुष के महापुरुषत्व का ख्याल किसी को नहीं रहता ! आखिर में जब अर्जुन ने भगवान का 'विश्वरूप' देखा, तो घबडा गया। सिर्फ पहली बार को भवाब् - आप कौन हो ऐसा कहता है। तभी उसे भान हुआ कि जिसके साथ वह बोल रहा है, वह कितना महान है ! जिसे अग्नि समझा था वह अग्नि नहीं, सूर्यनारायण है। वह क्षमा मांगता है, 'मुझसे अपराध हुआ है, तुझे सखा माना, कई बार मजाक में तेरी अवहेलना की, तुम्हारे साथ स्वैर व्यवहार किया... प्रभो, मुझे क्षमा कर।'... लेकिन एक बार क्षमा मांग लेने के बाद फिर से 'तू-तू' ही कहता है ! यह महत्ता कृष्ण में थी।

कृष्ण ने कंस का वध किया और सारा राज्य उनके हाथ में आ गया। किंतु कृष्ण खुद राजा नहीं

बने। उन्होंने उग्रसेन को राजा बनाया। फिर उनके हाथ द्वारका का राज्य आया तो उसे बलराम को दे दिया। महाभारत युद्ध में श्रीकृष्ण के कारण ही पांडवों की जय हुई। लेकिन भगवान ने धर्मराज के ही मस्तक पर अभिषेक किया। वे खुद हमेशा सेवक ही रहे। इसी का नाम है निष्काम सेवा।

तुलसीदासजी ने राम का वर्णन किया है - प्रभु तरुतल, कपि डार पर, ते किये आप समाज - प्रभु पेड के नीचे बैठते थे और बेवकूफ बंदर पेड के ऊपर बैठते थे ! लेकिन ते किये आप समाज - उनको अपने समान बनाया। तुलसी कहूं नहीं राम सो साहिब शील-निधान - ऐसा स्वामी, ऐसा साहिब कहां मिलेगा ! तुलसीदासजी मुझे क्षमा करेंगे और मान्य भी करेंगे। उन्हीं के शब्दों का उपयोग करके मैं कहंगा - तुलसी कहूं नहीं कृष्ण सो सेवक शील-निधान। वे योग-योगेश्वर थे, फिर भी अपना स्थान उन्होंने सेवक का माना। सारा भारत गोपालकृष्ण का नाम-स्मरण करता है। हम कह नहीं सकते कि हमको वे कितने प्रिय हैं !"

विनोबाजी आगे कहते हैं, "श्रीकृष्ण ने दूध की महिमा बढ़ायी। श्रीकृष्ण ने असाधारण बातें कुछ कम नहीं की हैं, परंतु भारतीय जनता को तो वह कृष्ण, जिसके पास गायें बैठी हैं, जिसके अधरों पर मुरली धरी हैं, ऐसा गायों की सेवा करनेवाला गोपालकृष्ण ही परिचित है ! दूध की महिमा बढ़ने का बड़ा उपयोग मांसाहार बंद करने में हुआ। इस तरह उन्होंने गायों की प्रतिष्ठा बढ़ायी। उनके पहले गायों की सेवा की कोई कल्पना नहीं थी, ऐसी बात नहीं है। परंतु कृष्ण ने गो-पूजा को स्वतंत्र स्थान दिया। गाय की सेवा को उपासना का रूप दिया। हिंदुस्तान के सामाजिक क्षेत्र में उनका यह स्वतंत्र योगदान है।

श्रीकृष्ण के जीवन में ज्ञान और कर्म, दोनों धाराएं एक हो गयी थीं। इसलिए हम उन्हें जगद्गुरु कहते हैं। श्रीकृष्ण ने समाज को नया तत्त्वज्ञान, नया कर्मयोग दिया। उन्होंने तत्त्वज्ञान में अपने पूर्वजों का सिर्फ अनुसरण नहीं किया, बल्कि उनके ज्ञान में वृद्धि की। पहले भी ज्ञान-कर्म-ध्यान-योग चलता था, गुण-विकास की प्रक्रिया भी सांख्यों ने अलग से चलायी थी। भगवान ने उन सब चीजों का समन्वय करके दुनिया के सामने एक नयी चीज उपस्थित की।”

* *

श्रीकृष्ण ने युगप्रवर्तनकारी एक नयी जीवनदृष्टि दी। वेद से लेकर कृष्ण के काल तक साधारणरूप से ब्रह्मविद्या का तथा मोक्ष का अधिकार समाज के प्रबुद्ध वर्ग का माना गया था। उस समय वैदिक धर्म प्रचलित था। उसमें नाना यज्ञयाग, क्रियाकलाप, विविध तपश्चर्या आदि अनेक साधनाएं बतायी हैं। उसमें बारीक सूक्ष्म विचार रहते थे; ये सारे कर्मकांड के लिए अधिकार चाहिए। वह सबके लिए सुलभ नहीं था। फिर, संन्यासी-मुनिजन वैराग्य धारण करके घर-परिवार छोड़ समाज से विमुख होकर कहीं जनरहित जंगल-पहाड़ों में जाकर मौन चरन्ति विजने, व परार्थनिष्ठा: – मौनपूर्वक अपनी एकांत-साधना में लीन रहते थे; आसपास के समाज की उन्हें कोई परवाह नहीं थी। ऐसी परिस्थिति में बाकी का सारा साधारण जनसमाज आध्यात्मिकता के स्पर्श से वंचित रह गया। इन दीनजनों के लिए कृष्ण ने ब्रह्मविद्या का, मोक्ष का दरवाजा खोल दिया। यह एक अभूतपूर्व क्रांति थी।

मनुष्य-जीवन में सबसे निकटतम वस्तु है, कर्म। सुबह से शाम तक मनुष्य कोई-न-कोई कर्तव्य-कर्म में युक्त रहता है। भगवान ने उन

स्वाभाविक सहज-प्राप्त कर्तव्य-कर्मों का स्वरूप ही बदल दिया। साधारण मनुष्य अपने दैनंदिन जीवन में सृष्टि की, समाज की, परिवार की जो सेवा करता है, उस सेवा-कर्म को उन्होंने पारमार्थिक रूप दे दिया ! कहते हैं, कलियुग में भक्ति की प्रेरणा है – नारायणपरायणाः। श्रीकृष्ण ने कहा, “भक्ति यानी निष्काम कर्म। सेवापरायणता ही भक्तिमार्ग का आत्मा है। स्वकर्मणा तमभ्यर्च्य सिद्धिं विंदति मानवः – स्वकर्मरूपी फूलों से भगवान की पूजा करके मोक्ष पाओ। शर्त सिर्फ इतनी ही है कि वह कर्म सेवा-कर्म हो और उससे मिलनेवाला फल परमेश्वर को समर्पित कर दें। अनासक्तभाव से आपके हाथ से निरंतर अपना स्वधर्मरूप सेवाकार्य होता रहे, बस !” उन्होंने व्यवहार मात्र को पारमार्थिक स्वरूप दे दिया ! और बताया कि, मोक्ष के लिए ज्ञान की जरूरत है नहीं। मात्र भक्ति और हृदयशुद्धि की अपेक्षा है। जो सेवापरायण दीनजन हैं, उन लोगों के लिए ऐसी भक्ति और हृदयशुद्धि दुष्कर नहीं, प्रयत्न करने पर सहज-साध्य है।

स्त्रियो वैश्यास्तथा शूद्रास् तेऽपि यान्ति परां गतिम्

(गीता 9.32)

धरूनि आसरा माझा भोळे स्त्री-वैश्य-शूद्र हि कीं पाप-योनि जे जीव ते हि मोक्षास पावती।

मेरी शरण में आश्रय लेकर भोले स्त्री-वैश्य-शूद्र – साधारण जन मोक्ष पा सकते हैं; इतना ही नहीं, पापयोनि मानी जानेवाले पशु-प्राणी भी चाहे तो मोक्ष के अधिकारी हो सकते हैं। – ऐसा उन्हीं के बीच परिश्रम करके जीवन बितानेवाले श्रीकृष्ण का यह अनुभवयुक्त कथन है। कृष्ण का एक नाम है, श्यामसुंदर ! कृष्ण का अर्थ है कृषि, खेती करनेवाला। इसलिए उनका वर्ण श्याम था।

कृष्ण ने हमें अनासक्त कर्मयोग सिखाया।

मैत्री

जीवनभर उन्होंने अनासक्त कर्मयोग का आचरण किया। उन्होंने जो कुछ किया, उन सबमें उनका आत्मा लिप्त नहीं हुआ। उनके कार्य उन्हें स्पर्श नहीं कर सके। कृष्ण के जीवन में दो गुण विशेष रूप से दिखायी देते हैं। एक तो उनकी आत्मा की अलिप्तता और दूसरा, स्पर्श-पावनता। जहां-जहां उनका स्पर्श हुआ, वहां पावनता का प्रसार हुआ। पूतना का द्वेषभाव से, कुब्जा का भक्तिभाव से, अर्जुन-उद्धव का ज्ञानभाव से, वैसे कंस-शिशुपाल का वैरभाव से स्पर्श हुआ था। परंतु इन सबको पावनता मिली। कंस-शिशुपाल को मारते समय भगवान की करुणा-बुद्धि न होती तो उन्हें सद्गति देने का अर्थ ही क्या रहता ? सारांश, जब हम सब पर समान प्रेम करेंगे तभी अनासक्ति सिद्ध होगी। और अनासक्ति के बिना साम्य असंभव है। अनासक्त कर्मयोग यानी साम्ययोग। श्रीकृष्ण ने हमें साम्ययोग दिया।

सख्य कृष्ण का मुख्य भाव। सख्य मैत्री से भी बढ़कर है। सख्य में एकरूपता का, साम्य का अनुभव आता है। विनोबा ने इसे आज के संदर्भ में यों समझाया है, “हम कारुण्य से भी एक कदम आगे समत्व तक बढ़ना चाहते हैं। लोगों को हम केवल कारुण्य ही नहीं समझाते, उसके साथ समत्व भी सिखाना चाहते हैं; ताकि समाज में सब प्रकार के भेद मिटें। करुणा बहुत बड़ा गुण है। ऊंचे स्थान में रहकर दुखियों के लिए दिल सिसकना, हृदय का झुकना, नीचेवाले को उठाने की कोशिश करना मातृवात्सल्य है। फिर भी माता ‘माता’ ही है और बच्चा ‘बच्चा’ ही ! माता की योग्यता बच्चे को हासिल नहीं। माता करुणा की मूर्ति जरूर है, किंतु हम कारुण्य से भी आगे जाकर सख्यभक्ति लाना चाहते हैं।

सुदामा कुछ प्राप्त हो जाने की आशा में भगवान श्रीकृष्ण से मिलने गये। वे मांगना तो नहीं चाहते थे,

सितंबर 2021

पर पत्नी के आग्रह से गये। नाम सुनते ही कृष्ण दौड़ आये और अपने बालसखा को गाढ आलिंगन दिया। उसे अंदर ले आये और जिस आसन पर स्वयं बैठते थे, उसी पर बिठाया। यही करुणा के आगे की बात है।”

ज्ञानदेव महाराज ने अपने एक भजन में भगवान के सख्य की परिसीमा को यों दर्साया है –

रख्युमादेवी-वरें विहलेंसीं भेटी ।

आपुले संवसार्टीं करुनि ठेला ।

– गोपी कहती है, “कृष्ण परमात्मा के साथ भेंट होने पर आश्चर्य ! आश्चर्य !! उन्होंने मुझे बिलकुल अपने समान कर दिया !”

हां, आरंभ में स्वामी-सेवक का संबंध होता है, और वह योग्य भी है। लेकिन यह स्वामी ऐसा है कि सेवक को आखिर तक सेवक रहने नहीं देता। उसे ऊपर चढ़ाते-चढ़ाते आखिर अपने सरीखा बनाकर आलिंगन देता है। तब सेवक एकरूपता के भावावेग में गा उठता है – तू तो मी गा, मी तो तू गा। – तू मैं हूं और मैं तू ! प्रीति की इतनी एकता अनुभव में आने पर भेद बचेगा ही कहां ?

तो, श्रीकृष्ण ने प्रेमपूरित अनासक्त कर्मयोग का पाठ पढ़ाया, जिसका मुकाम है – अभिधेयं परम-साम्यम्। परं यानी ब्रह्म-साम्य का ध्येय, लक्ष्य होना। इस मार्ग पर चलते हुए एक जगह आती है, जहां स्थूल क्रियाएं झड़ने की शुरुआत होती है। और सूक्ष्म कर्मयोग का आरंभ होता है। धर्म विचार की एक मर्यादा होती है, एक हद होती है। श्रीकृष्ण जिंदगीभर शस्त्र से लड़ें। वे बड़े दिग्गज, पराक्रमशील योद्धा थे। परंतु एक समय आया जब उन्होंने जाहिर कर दिया कि “मेरी मर्यादा आ गयी, अब मैं शस्त्र धारण नहीं करूंगा।” – इस प्रक्रिया में उन्होंने कर्म छोड़ा

नहीं, बल्कि कर्मयोग को एक ऊंचे स्तर पर ले गये, जहां क्रिया का उपशम होता है और कर्म वीर्यवान बनता है।

आखिर कर्मयोग की परिसीमा का दर्शन भी उन्होंने कराया। गीता में उन्होंने स्वमुख से कहा है –
ब्रह्मार्पणं ब्रह्महविर्ब्रह्माग्नौ ब्रह्मणा हुतम्... (4.24)

ब्रह्मांत होमिलें ब्रह्म, ब्रह्माने ब्रह्म लक्षुनि
ब्रह्मी मिसललें कर्म, तेव्हां ब्रह्म चि पावला।

– यज्ञ में अग्नि ब्रह्म, आहुति ब्रह्म, आहुति देनेवाला मैं ब्रह्म और आहुति लेनेवाला भी ब्रह्म। ऐसा हुआ कि वहां ब्रह्म और कर्म एकरूप हुए और फलस्वरूप ब्रह्म-प्राप्ति हुई।

ज्ञानदेव के भजन पर विनोबा ने लिखी चिंतनिका इस पर स्वच्छ प्रकाश डालती है। “कृष्णावतार का वह मधुर चित्र !... ऊपर मेघ गरज रहा है, नीचे मेघश्याम हरि बंसी बजा रहा है। ब्रह्मविद्या के शिखर पर पहुंचकर सामान्य ग्वाले की

तरह गायें संभाल रहा है। वह दृश्य सनकादिकों की भी कल्पना के बाहर का है। ब्रह्म-साक्षात्कार हुआ और कर्म झड़ गये, यह उनका अनुभव। इसने तो ब्रह्म में कर्म ‘मिसळून दिलें’ यानी मिला दिये, एकरस कर दिये !!” – यही है सूक्ष्म कर्मयोग का स्वरूप।

ऐसे पुरुष का स्पर्श अमृत-संजीवन होता है। विनोबा कहते हैं, “जिन ग्वालों में कृष्ण खेला, जिन गोपियों के संग वह हंसा-बोला, जिन गाय-बछड़ों में रमा, उन सबके लिए उसने मोक्ष का द्वार खोल दिया। कृष्ण की मुरली की ध्वनि सुनते ही गायें गद्गद हो जातीं और कृष्ण के हाथ फेरते ही घोड़े फुरफुराने लगते। वे गाय-बछड़े और वे रथ के घोड़े केवल कृष्णमय हो जाते। ‘पापयोनि’ माने गये उन पशुओं को भी मानो मोक्ष मिल जाता था। मोक्ष पर केवल मनुष्य का ही अधिकार नहीं, बल्कि पशु-पक्षियों का भी है, यह बात श्रीकृष्ण ने स्पष्ट कर दी। अपने जीवन में उन्होंने इस बात का अनुभव किया था।”

[अगले अंक में चाल]



माता रुक्मिणी कृष्ण की अनन्यशरण भक्त थीं। उनका विवाह शिशुपाल से करने का सोचा जा रहा था। उन्होंने व्याकुल होकर भगवान श्रीकृष्ण को पत्र लिखा –

“जहाम्यसूत्रं व्रतकृशान् शतजन्मभिः स्यात् – मैं और किसी की दासी नहीं बन सकती। मुझे भगवान की ही दासी बनना है; उसके लिए चाहे सौ जनम ही क्यों न लेने पड़े ! सौ-सौ जनमों तक व्रतों से प्राणों को कृश करूंगी, भोग छोड़ूंगी, प्राणों की आहुति दूंगी, लेकिन तुम्हारे ही पास आऊंगी, तुम्हारे चरणों में आश्रय लूंगी, दूसरे के साथ मैं हरगिज विवाह नहीं करूंगी।”... इस तरह रुक्मिणी ने यहां अपना हृदय खोलकर रखा दिया है। यह पत्र भागवत में है। दुनिया के पत्र-साहित्य में शायद वह प्रथम पत्र है। धन्य है यह पत्र, जिसने असंख्य भक्तों को पागल बना दिया और धीरज भी दिया।

विनोबा

बाबा और गीताई

गीता

गीताई माउली माझी

तिचा मी बाळ नेणता...

— गीतामैया मेरी मां है, मैं हूँ उसका अबोध बच्चा — बाबा के अंतर का गहरा प्रेम और भक्ति इन शब्दों में व्यक्त हुई है। इसलिए अनेकों बार जहां-तहां उसकी मिसालें मिलेंगी। उनमें से एक प्रसंग सहज यहां दिया है।

बाबा की यात्रा बिहार में चल रही थी। बहुत उत्साहवर्धक एवं अनुकूल वातावरण बना था। बाबा कहते थे, “न सिर्फ हिंदुस्तान में, बल्कि बाहर के देशों में भी यह आशा निर्माण हुई है कि जमीन का सवाल हल करने का एक नया रास्ता खुल गया है।” “मैंने सोचा कि जिस भूमि पर भगवान बुद्ध ने विहार किया और जहां महात्मा गांधी को अहिंसा का साक्षात्कार हुआ, वहां यह काम भी हो ही सकता है। इसका सारे हिंदुस्तान पर मधुर परिणाम होगा और पृथ्वी पर भी इसका असर होगा।” “यह भूमि बुद्ध भगवान की और जनक की भूमि है। महावीर ने यहां संचार किया था और चक्रवर्ती अशोक यहां पैदा हुए थे।... बिहार की मिट्टी में ही यह गुण है।”

एक समर्पित कार्यकर्ता ने लिखा है — “बिहार प्रांत में भूदान-प्राप्ति में अच्छी प्रगति हो रही थी। ...जमशेदपुर की इस्पात नगरी में बच्चा-बच्चा तक उमड पडा था।” “दूसरे दिन यात्रा के दौरान बाबा की तबीयत खराब होने लगी। चांडिल पहुंचने पर डॉक्टरी जांच से पता चला कि बाबा को ‘मेलिग्नन्ट मलेरिया’ के कारण 106° बुखार है। बड़ी गंभीर हालत थी। राष्ट्रपति राजेंद्रबाबू को फोन से जानकारी दी गयी, तो तत्काल उन्होंने सूचना दी और मुख्यमंत्री

श्रीबाबू पटना के प्रसिद्ध डॉक्टरों की टीम लेकर आ पहुंचे।”

लेकिन जब बाबा ने दवा लेने से इन्कार किया, तो श्रीबाबू बगल के कमरे में जाकर फूट-फूटकर रोने लगे। कहने लगे, “बिहार पर एक कलंक पहले से लगा हुआ है। मगनलालभाई आये और यहीं चल बसे, अब दुबारा कलंक लगने से आप हमें बचा लें। हम कहीं के न रहेंगे।”

इस दौरान बाबा से मिलने विमलाताई, जयप्रकाशजी एवं प्रभावतीजी साथ-साथ आ गये।

बाबा की इस बीमारी के विषय में विमलाताई ने वर्णन किया है —

“हम ता. 25 को चांडिल पहुंचे। धर्मशाला, विनोबा के निवासस्थान में लगभग 30-40 लोग थे। वातावरण गंभीर था। सभी की दृष्टि में चिंता छा रही थी।

हमारे आने की सूचना बाबा को दी गयी। विनोबाजी ने आंखें खोलीं, हमने प्रणाम किया। उन्होंने कहा, “बैठो।” उनकी मुद्रा पर अद्भुत प्रसन्नता थी। शरीर नितांत क्षीण था और आवाज उससे भी कहीं क्षीण। कलेजा कांप उठा। हृदय व्याकुल हुआ। उनके होठों के बिलकुल नजदीक कान ले जाकर सुनना पडता था। दामोदरजी एवं वल्लभस्वामी सुनते थे, बाद में हमारे लिए उनके शब्द दोहराते थे।

बाबा ने कहा, “जयप्रकाशजी मेरी चिंता छोड़कर भूदान का ही काम करें। उनके काम से ही मुझे आराम मिलेगा।... गया जिले की जिम्मेवारी अब जे.पी. पर

सितंबर 2021

19

है। उनका काम देखकर मुझे संतोष होता है।”

(विमलाताई से बाबा को भजन सुनाने को कहा गया।)

“उनकी वेदनाएं देखकर यूँ ही हृदय भरा हुआ था, गद्गद था।... उनका अपार मानव-प्रेम, अद्भुत ईश्वर-निष्ठा और अद्वितीय तपश्चर्या, इन सबका सहसा स्मरण हुआ। उन्होंने दवा लेने से इन्कार किया। जीवन-मरण-रामनाम पर ही सौंप दिया, यह सब याद आया। मैं भजन गाने लगी, ‘सुने री मैंने जिर्बल के बल राम’। पहली पंक्ति सुनते ही उनकी आंखों में से छलछलाकर आंसू बहने लगे। मेरे हृदय का पानी-पानी हो रहा था। वे शब्द नहीं थे, मेरा हृदय ही शब्दरूप बनकर बाहर निकल रहा था।

भजन समाप्त होने पर मैंने प्रणाम किया। जिस दृष्टि से उन्होंने मेरी तरफ निहारा – एक ही क्षण – जीवन में चिरकालीन स्फूर्ति देने की शक्ति उस दृष्टि में थी। वह प्रसाद, वह कृपा, वह वात्सल्य ! कछुवी अपने बच्चों को केवल दृष्टि से जिलाती है ! उसकी दृष्टि का पयःपान करके उसके बच्चे पलते हैं।... मैं कृतकृत्य हुई, धन्य हुई।”...

निर्मलाबहन देशपांडे वहीं थीं। वे कह रही थीं कि रात को बाबा बोल रहे थे –

“या तो ईश्वर मुझे इस देह से मुक्त कराना चाहता होगा या फिर मेरी देह-शुद्धि कराके मुझे फिर से काम में लगाना चाहता होगा। 1925 में ऐसी ही सख्त बीमारी हुई थी। बाद में अनुभव हुआ कि उस बीमारी से मेरा लाभ ही हुआ था। ईश्वर यदि इस देह से मुझे मुक्त कराना चाहता हो, तो क्या तुम्हारी दवा उसकी इच्छा के विरुद्ध काम करेगी ? और अगर वह मुझे इस शरीर में रखना चाहता हो, तो उसकी इच्छा के विरुद्ध कोई बात कैसे होगी ? इसलिए दवा लेने की बात ही निरर्थक है। और तुम्हारी दवा क्या यह गॅरंटी दे सकती है कि मरण आये ही नहीं ? लोग मुझसे कहते हैं बापू भी औषध

लेते थे। लेकिन वे तो महापुरुष थे। मुझ पामर के लिए बडप्पन कहाँ ? पैर की पन्हेया पैर में ही भली।”

यूँ बाबा की अपनी भूमिका निःशंक एवं दृढ़ थी। लेकिन बाद में परिस्थिति देख दवा न लेने का निर्णय बदला। इस बारे में बाबा ने कहा,

अब की बीमारी में मित्रों के आग्रह के कारण आखिर मैंने दवा ली। कई लोगों के लिए यह एक पहेली हो गयी है।... इस संबंध में बहुत-से लोगों ने अपनी भावना मुझे लिखकर भेजी है। नीचे के दो पत्र, दो छोर के नमूनों की तरह दे रहा हूँ। –

“...22 दिनांक को समाचार-पत्र में पढ़ा कि आपने दवाई न लेने का निश्चय कर सब-कुछ ईश्वर पर छोड़ दिया है। 23 दिनांक को पढ़ा कि आपने दवाई ले ली है।... उद्दंडता क्षमा करें। कृपया यह तो बताइये कि क्या आपका ईश्वर में विश्वास हट गया है ?... क्या असत्य ने सत्य पर विजय पा ली ? क्या दवाइयों ने ईश्वर को भी ललकार दिया ?”...

दूसरा पत्र है –

“...इस समय पूज्य विनोबा कौं उचित बुद्धि देकर भगवान ने देश का और हमारा कितना बड़ा उपकार किया है ! उसके सदैव हम पर अनंत उपकार हैं। फिर भी संदेह नहीं कि यह एक विशेष अनुग्रह माना जायेगा। ‘उचित बुद्धि’ कहकर मैं विनोबा को दोष नहीं देता। उनका अंत तक का आग्रह भी महान था। परंतु उस आग्रह को छोड़ने में उन्होंने अधिक महानता दिखायी।... मुख्य प्रश्न, आज का युगधर्म दरकिनार रह गया होता। दवा लेने से आदमी अच्छा हो ही जायेगा, यह कोई नहीं कह सकता। परंतु प्रसंगवश दवा लेना भी धर्मरूप हो जाता है।”

बाबा ने लिखा है –

“एक के मत से मैंने बड़ा पुण्यकार्य किया है,

मेरी

दूसरे की राय में मुझे महापाप हुआ है। तीसरा यह भी पक्ष है कि हुआ तो दोष ही है, परंतु वह लोकसेवा की भावना से हुआ, इसलिए माफ किया जा सकता है। मुझे गीता का निम्न श्लोक याद आता है –

अनिष्टमिष्टं मिश्रं च

त्रिविधं कर्मणः फलम्।

भवत्यत्यागिनां प्रेत्य

न तु संन्यासिनां यवचित्॥ 18.12

– हर कर्म का फल तीन प्रकार का होता है, अच्छा, बुरा और मिश्र ! जो त्यागहीन है, उसे वह मिलता है। परंतु संन्यासी उससे मुक्त है –

श्लोक बताकर बाबा ने कहा,

“अब यह त्रिविध कर्म-फल मेरे सिर भी चढ़नेवाला है या नहीं, मैं नहीं जानता और जानने की मुझे उत्सुकता भी नहीं। भगवान ने जो कुछ कराया, वह हुआ, ऐसी इस विषय में मेरी भूमिका है, इसलिए मैं निश्चित हूँ।”

यह प्रसंग देने का एक प्रयोजन है। संकल्प या प्रतिज्ञा के बारे में बाबा की एक दृष्टि है। उसका यहां दर्शन मिलता है।

अभी-अभी एक विचार मैंने लिख लिया है। अंत में उसी से लेख समाप्त करती हूँ।

बाबा कभीकभार इस मतलब का कहते थे, “बाबा भीष्म-प्रतिज्ञा में नहीं, कृष्ण-प्रतिज्ञा में मानता है।” अभी भागवत में यह प्रसंग पढ़ने में आया। बहुत सुंदर लगा। थोड़ा-सा दे रही हूँ।

शरशय्या पर सोये हुए भीष्म पितामह से मिलने युधिष्ठिर आदि पांडव गये हुए थे। तब भीष्म पितामह कृष्ण की स्तुति करते हुए कहते हैं, “कृष्ण को शस्त्र ग्रहण करवाने की मेरी प्रतिज्ञा को सत्य एवं ऊंची करने के लिए उन्होंने अपनी शस्त्र ग्रहण न करने की प्रतिज्ञा

तोड़ दी ! उस समय वे रथ से नीचे कूद पड़े और रथ का पहिया लेकर मुझे झपट पड़े, जैसे सिंह हाथी पर टूट पड़ता है। उस समय वे इतने वेग से दौड़े कि उनके कंधे का दुपट्टा गिर गया।... अर्जुन के रोकने पर भी वे बलपूर्वक मुझे मारने के लिए मेरी ओर दौड़े आ रहे थे।” इसके बाद एक अद्भुत उद्गार उनके मुंह से निकल रहा है, “वे ही भगवान श्रीकृष्ण, जो ऐसा करते हुए भी मेरे प्रति अनुग्रह और भक्तवत्सलता से परिपूर्ण थे, मेरी एकमात्र गति हो, आश्रय हो। (भागवत स्कंध 1.9.37,38)

‘भीष्म-प्रतिज्ञा’ और ‘कृष्ण-प्रतिज्ञा’ – बाबा के ये शब्द बहुत अर्थपूर्ण हैं !



श्री विनोबा गणितज्ञ हैं। हिसाब लगाये बिना न कुछ पढ़ते हैं, न कुछ सोचते हैं, न कोई काम हाथ में लेते हैं। बचपन में जिसने किस्म-किस्म की शरारतें की हैं, उसे दुनिया की पहचान हो ही जाती है। कोई ऐसा न समझे कि विरक्त और अलिप्त विनोबा दुनिया का व्यवहार नहीं समझते। लोगों के व्यवहार से इन्होंने अपना व्यवहार अलग भले ही रखा है, लेकिन नाप-तौल भी नहीं छोड़ा है। दुनियावी व्यवहार के प्रति उनमें जो उदासीनता दिखायी देती है, वह भी गणित-बुद्धि से ही फलित हुई है।

काकासाहेब कालेलकर

मद्भवता यत्र गायन्ति

गौतम

— सन् 1967 के मार्च माह में विनोबाजी की भूदानयात्रा बिहार में चल रही थी।
वहां से गौतमभाई ने ब्रह्मविद्या-मंदिर में पत्र लिखे थे। उन पत्रों में से —

कल दोपहर में मैं बाबा के कमरे में गया तो होशियारी बहन से उन्होंने बातें शुरू कीं। उन्होंने शायद कोई सवाल पूछा था, मन से ऊपर उठने के संबंध में ! बाबा ने शुरू किया — “ज्ञान मन से नहीं, बुद्धि से होता है। गणितशास्त्र के ज्ञान में बुद्धि का उपयोग होता है, मन का नहीं। 2 और 3 मिलकर 5 होते हैं, इसका मन को पता नहीं चलता और चिंतन, विचार, निश्चय आदि करने में बाधा नहीं होती। मन से ऊपर जाना मतलब शून्य में जाना ऐसा अर्थ नहीं। आज बहुत से लोग शून्य में ही रहते हैं। जिसकी कोई हस्ती नहीं, भासमात्र है उसी में लगे रहते हैं। जो मन से ऊपर उठता है वह शून्य में नहीं जाता, शून्य से ऊपर उठता है, शून्य से मुक्त होता है। आज लोग शून्य में भंवरे के जैसे फंसे हैं। जैसे कोल्हू का बैल गोल-गोल घूमता रहता है वैसे ये शून्य में चक्कर काट रहे हैं। नाना प्रकार के मानसिक प्रश्न शून्य में ही होते हैं।

“पूर्ण निर्विकार होना मन से ऊपर उठने का पहला कदम है। फिर उसके बाद आगे का मार्ग खुलेगा। जो निर्विकार हो गया वह मन से ऊपर चला गया ऐसा अर्थ नहीं। बॅलेन्स हो तो भी निर्विकारता सध सकती है। मन से ऊपर जाना तो दूसरी सृष्टि है। निर्विकारता निगेटिव चीज है। चारों ओर की गडबडी में, मन को समत्व में रखना इतना ही निर्विकारता का अर्थ है। हर कोई गाढ निद्रा में रोज ही निर्विकार होता

है। पर उसका मतलब मन से ऊपर उठा ऐसा नहीं। इधर का खिंचाव, उधर का खिंचाव इस तरह दिनभर खींचातानी में मन थक जाता है। थका हुआ मन निर्विकारता पसंद करता है। उतने से वह ऊपर के दालान में पहुंच गया ऐसा नहीं।

“मन के ऊपर जाने की शक्ति उसी को होती है, जिसने मन का पूरा उपयोग लोकसेवा में किया हो ! मन के व्यापार के पूरे ज्ञान के बिना मन के ऊपर जाने का प्रश्न ही नहीं उठता। कुछ लोग ऐसे होते हैं जो खास, कुछ सेवाकार्य भी नहीं करते और जिनके मन में खास प्रश्न भी नहीं होते। उनके चित्त में शांति दीखती है। वे खुद भी मानसिक समाधान मानते हैं। होता भी है। लेकिन वह छोटी चीज है, मन के ऊपर उठना नहीं है। मन के व्यापारों से इतने त्रस्त होते हैं कि मन के नीचे ही रह जाते हैं। अंदर पडना नहीं चाहते। शक्ति भी नहीं होती उनमें। अनेकविध सेवाकार्य करने से, समाजशास्त्र के अनेकविध प्रश्न हल करने की कोशिश करने से जो अभ्यास होता है, उससे मन के व्यापारों का ज्ञान होता है। लोकसेवा कार्य में बिना पडे भी स्वतंत्ररूपेण मानसशास्त्र के चिंतन की शक्ति हो तो, उसे मन के व्यापारों का अनुभव हो सकता है। लेकिन सामान्यतया उन कामों में पडने पर ही मन को अनुभव होगा। बापू कहते थे — प्रवृत्ति के अंत में ही निवृत्ति, इसमें सत्य का एक अंश है। वास्तव में निवृत्ति स्वयमेव लब्ध होनी

मैत्री

चाहिए। बहुत चर्चा में सार नहीं, होशियारी को इतना ही कहूंगा कि वह अपना नाम सार्थक करे ! मन के खिलाफ बात हो तो भी शांति रखे।”

होशियारी बहन ने पूछा, मन और बुद्धि में फर्क नहीं, एक ही लगते हैं। मैं सवाल ठीक से समझा नहीं। कुछ आधा ही बोलीं। शायद पहले से लिखा होगा। बाबा ने समझाया “हम गणित करते थे। उत्तर आता था इतना नुकसान हुआ ! हमको कोई दुःख नहीं होता था। लेकिन वही हिसाब व्यापारी निकाले तो ! बुद्धि से हिसाब निकले तो भी मन पर फौरन असर होता। बुद्धि में ‘अपना’ नहीं होता। मन अपने साथ जुड़ा है। लेकिन कभी-कभी बुद्धि तामस होती है तब उस पर आवरण आ जाता है। वह मन के, इंद्रियों के पीछे-पीछे जाती है। मन से जुड़ जाती है। इस पर हमने स्थितप्रज्ञ दर्शन में कुछ प्रकाश डाला है।” फिर समाप्तम् कहकर उठ गये। बाथरूम जाकर आये और मेरी ओर देखकर कहने लगे, ‘यह लडका हमको क्षीण मालूम होता है।’ एकाध मिनट देखते रहे, फिर अखबार लेकर लेट गये !

श्री कृष्णराजजी वैशाली में हुए ग्रामदान की मीटिंग का रिपोर्ट सुना रहे थे। जिलादान हुआ तो उसका असर क्या हुआ आदि बातें लोग करते थे सो बताया। उस संदर्भ में बोलते हुए बाबा ने कहा “मूल्यमापन तो मनुष्य का मृत्यु के बाद होता है। दो तरह से दो जगह होता है। भगवान के पास सच्चा और यहां मिथ्या। बाबा ने यहां अच्छा काम किया दीखता हो तो भी वह नरक में जा सकता है।” व्यावहारिक-अव्यावहारिक के संदर्भ में बताया, “वैशाली में यात्रा होती है हर साल ! ढाई हजार साल बाद भी लोग भूले नहीं। उनके अपने समय में क्या असर हुआ होगा लोगों में ! लेकिन आज है। क्योंकि उन्होंने अशक्य काम लिया था। शक्य काम करने

वाले हजारों राजा-महाराजा, व्यापारी हो गये इस बीच। किसी का कुछ बचा है?”

एक बार प्रार्थना, ध्यान और मौन-प्रार्थना आदि के संबंध में बातें हो रही थीं, तब बाबा बोले – “योगी अकेला ध्यान करता है यह उसकी कमबख्ती है। भगवान ने तो ‘मद्भक्ता यत्र गायन्ति’ कह दिया। भक्त मिलकर प्रार्थना, भजन करते हैं लेकिन विशिष्ट समाज होता है उनका, विश्वसमाज नहीं बनता। यह उनका दोष है। मौन में यह सब सध जाता है।”

कल शाम को एक घंटा बाबा के साथ जाकर शतरंज खेला। ठीक एक घंटे के बाद बाबा ने चारों तरफ से मेरे राजा को फंसा दिया। बिचारा कहीं चल ही नहीं सकता था। सब लोग मेरी मदद में दौड़े आये लेकिन हार गया। 1 घंटा कब खतम हुआ पता ही नहीं चला। दोपहर में बाबा पूछ रहे थे, ताश का खेल अच्छा या शतरंज का ! मैंने कहा, ताश का। उसमें एक तो साधन-सामग्री कम लगती है, संभालना कम पड़ता है। दूसरा थोड़ा भाग्य का अंश भी होता है उसमें। तीसरा बहुत ज्यादा दिमाग का, बुद्धि का काम नहीं होता इसलिए हर कोई खेल सकता है। और फिर जब बंद करना हो कर सकते हैं आदि। बाबा कहने लगे ‘बहुत अच्छा पक्ष रखा ! इस खेल पर दो ही मुख्य आक्षेप हैं। एक तो यह बुद्धि को थका देता है। और इसका पाचन पर असर होता है।’ लेकिन बाद में शाम को कहा कि ‘जो मिथ्या समझकर खेलेंगे, उनके पाचन पर असर नहीं होगा। जो सत्य समझेंगे उनको होगा। दूसरा आक्षेप है कि संसार का स्वरूप ऐसा नहीं होता। वहां भाग्य का अंश होता है और फिर बुद्धि चलानी होती है। केवल बुद्धि का ही काम नहीं होता।’ उन्होंने हमारे राजा को जब फंसाया, तब जो चाल चली वह चल सकते हैं ऐसा नियम हममें से कोई भी नहीं जानते थे। नहीं तो ऐसी आसानी से नहीं फंसेते।

काका को बड़ा गुस्सा आता है। कहते हैं बाबा नया शतरंज का संप्रदाय चलायेंगे। ताई के साथ भी खेलना शुरू किया है। मैं यहां खेलना सबको सिखा रहा हूं। मुझे खुदको ही कुछ आता नहीं है लेकिन अंधों में काना राजा !

मुझे बार-बार फोटो निकालते देखकर चिढ़ाते रहते हैं कि पागल हो गये क्या ? कल तो व्याख्यान ही दे दिया कि इसको 'मेनिया' हो गया है।

विष्णु-सहस्रनाम के बाद उसी के बारे में कुछ बोलने लगे। “यज्ञ है ग्रामदान, इज्य है ग्रामस्वराज्य और महेज्य है जय जगत्। ‘च’ आया है अंत में, कुल 7 जगह। 428 चरणों में, च, एव आदि आया है। विष्णुसहस्रनाम मंत्र है। मंत्र में एक भी शब्द व्यर्थ नहीं हो सकता और इतना समर्थ ग्रंथकार निष्प्रयोजन उसे डालता नहीं। तो च आया है वहां दो मिलकर एक नाम मानना चाहिए। हमने 32 नामों में फर्क किया है। दूसरी बात शंकराचार्य के सौ, दो सौ वगैरे नाम श्लोक के बीच में ही समाप्त होते हैं। हमने श्लोक के अंत में आये ऐसा किया है। तीसरी बात रिपिटेशन्स नहीं होने चाहिए। होते हैं वहां उसका अलग अर्थ निकलना चाहिए। ये हमारा चिंतन है। किसी ने ऐसा चिंतन नहीं किया है पहले।

कल बाबा ने गंगामूर्ति और अन्य मूर्तियों के संरक्षण के बारे में बातें की। कहा कि “जहां है वहां से हटाना नहीं है। उनकी प्रतिष्ठापना हो चुकी है। म्यूजियम में रखते हैं तो कोई नमस्कार नहीं करता। यहां लोग पूजा करते हैं गंगा-मूर्ति की। अब तुम लोग अकल चलाकर बताओ कैसे करना।”

गोपुरी के शर्माजी सामने बैठे थे। उनसे बात कर रहे थे। उम्र पूछी - 51 वर्ष। और कितना जीना है? 80 तक। जरा देर पहले शर्माजी ने कहा था, बाबा को

125 साल जीना चाहिए। तो बाबा ने पूछा ऐसा क्यों? खुद तो जल्दी जाना चाहते हैं और हमको 125 कहते हैं। शर्माजी बोले “आपकी उपस्थिति मात्र से ही प्रकाश मिलता है। हम जब तक सक्रिय हैं ठीक है, फिर भाररूप हो जायेंगे। इसलिए हमें तो जब तक सक्रिय रह सकते हैं जीना चाहिए।” बाबा कहने लगे कि अच्छी दलील दी है। और हंसने लगे।

बात-बात में एक बड़ा गंभीर महत्त्व का वाक्य बोले - “बिना आनंद का गांभीर्य निष्क्रिय होता है, उसमें क्रिया शक्ति नहीं होती। इसलिए जीवन में आनंद होना चाहिए।”

बाबा ने एक बार कार्यकर्ताओं से बातें करते समय कहा था कि अब यहां शिक्षा-यात्राएं, दीक्षा-यात्राएं और परीक्षा-यात्राएं निरंतर चलनी चाहिए। शिक्षा व्यापक है। दीक्षा विशिष्टों के लिए और परीक्षा तो सबकी होगी। लेकिन ये सारी यात्राएं नये-नये लोगों को करनी चाहिए। वृद्धों को सुझाना, सलाह देना और तटस्थ रहना चाहिए।

एक दिन बातों में तरुण की व्युत्पत्ति बतायी - तरुण यानी तरनेवाला, मरनेवाला नहीं। जो विषयों में डूबा है, वह क्या तरेगा? और बाल: यानी बालवत् यानी आशावान - ये तरुण और बाल ब्रह्मविद्या के आधार हैं हमारे यहां।

भिंड के श्री लल्लूदादा आये हैं। उनसे हंसी-मजाक चल रही थी कि आपके बाल काले क्यों? इस संबंध में कारण बताते हुए बाबा ने एक मुद्दा यह भी बताया कि ‘शायद ब्रह्मचर्य भी एक कारण हो !’ बाथरूम से आने पर कहने लगे लेकिन डॉक्टरों के पास अभी इसका जवाब नहीं है कि दीर्घायुषी ब्रह्मचारी होगा या संयमी गृहस्थ !



अच्छाई चुनने का काम निर्मला देशपांडे

दुनिया के विभिन्न देशों के छात्रों की टोली सामने बैठी थी। अमेरिका की रक्तवर्णी युवती, अल्जेरिया का कृष्णवर्णी युवक, दक्षिण अफ्रीका तथा इंग्लैंड के गौरवर्णी, भारत के गोधूम-वर्णी युवक-युवती, इनको देखकर मुस्कराते हुए विनोबाजी ने कहा, “यह तो एक ‘व्हेरायटी शो’ (प्रदर्शन) दीखता है।” विनोबाजी के संग दोनों समय पदयात्रा में चलने पर अपनी समस्यापूर्ति करवा लेने के लिए ये छात्र हकदार बने थे। उनके द्वारा दी गयी प्रश्नावली पर बाबा ने नजर घुमायी। “परमेश्वर एक है, इसलिए प्रश्न भी एक ही काफी है” यों कहकर विनोबाजी ने उन कतिपय प्रश्नों में से महत्त्व के एक प्रश्न का उत्तर देना आरंभ किया। वह प्रश्न था, हिंदूधर्म, अन्य सब धर्म और ईश्वरश्रद्धा, ये तीनों चीजें एक ओर रखकर भी भूदान-आंदोलन का स्वतंत्र अस्तित्व रह सकता है क्या? विनोबाजी ने पूछा, “परमेश्वर के बारे में आपकी कल्पना क्या है?” एक अमेरिकी युवती ने उत्तर दिया, “हमें मदद करनेवाला एक परम तत्त्व (ऑबसोल्युट बिइंग)।”

विनोबाजी ने कहा, “आपके मन में यदि यही अर्थ होगा तो उस परमेश्वर की हमारे इस काम में खास जरूरत नहीं। परंतु ध्यान-धारणा करनेवालों ने कहा है, ईश्वर यानी प्रेम, करुणा। प्रेम पर श्रद्धा होना इस आंदोलन की दृष्टि से आवश्यक है। इसलिए उसी अर्थ में परमेश्वर पर श्रद्धा होना भी आवश्यक है। हमारे, पशुओं के और सभी के हृदय में वास करनेवाले प्रेम पर यदि हमारी श्रद्धा न हो, तो भूदान-आंदोलन आगे प्रगति नहीं कर सकेगा।

परंतु धर्म का अर्थ यदि कोई विशिष्ट संप्रदाय हो तो ऐसा ही कहना पड़ेगा कि भूदान का किरी भी धर्म से

कोई संबंध नहीं है। परंतु हमारी भाषा में ‘धर्म’ शब्द का अर्थ बहुत व्यापक है। दुनिया के सभी धर्मों में जो एक महान नैतिक शक्ति है और ईश्वर पर श्रद्धा, सत्य-प्रेम-करुणा इत्यादि पर श्रद्धा है, उस अर्थ में कहना होगा कि भूदान के लिए सभी धर्मों की आवश्यकता है।”

* * *

तमिलनाडु राज्य के समुद्र किनारे के इलाके में अभी तक यात्रा चली थी। परंतु पिछले दस-पंद्रह दिनों से समुद्र से दूर, पहाड़ों तथा जंगलों से गुजरना हो रहा है। एक विशाल शिलाखंड की ओर देखकर विनोबाजी ने एक पौराणिक कथा बतायी –

“रामायण काल में जब सेतु बांधने का कार्य चला था, तब बड़ी-बड़ी शिलाएं लेकर बंदर उधर जा रहे थे। परंतु सेतु बांधने का काम पूर्ण हो गया, यह खबर मिलते ही उन्होंने जहां थे वहीं वे बड़े-बड़े पत्थर छोड़ दिये। इसी लिए दंडकारण्य में जहां-तहां ऐसे बड़े-बड़े पत्थर दिखायी देते हैं। तेलंगाना की यात्रा में इन पत्थरों का दर्शन कई बार होता था।”

* * *

इस ‘चलते-फिरते’ विद्यापीठ में हाल ही में शामिल एक युवक ने पूछा, “हम शहर के वातावरण में रहते हैं। उसका असर हम पर होता है। इसलिए वहां रहकर भी हम शहर का काम कैसे करें?”

विनोबाजी का उत्तर था, “आसपास के वातावरण का जिस पर असर होता है वह मनुष्य नहीं, बल्कि पशु है। मनुष्य स्वयं अपना वातावरण बनाता है। शहर में सब कुछ बुरा है और गांव में सब अच्छा है, यह कल्पना ही गलत है। दोनों जगह बुराई निकाल देने और अच्छाई

25

सितंबर 2021

चुनने का काम करना पड़ता है। बचपन में मैं भी बड़ौदा जैसे शहर में रहता था। परंतु मैंने वहां की अच्छाई ली। वहां एक बहुत बड़ा ग्रंथालय है। उसमें से अच्छे-अच्छे ग्रंथ पढ़े। अच्छे लोगों से मैत्री जोड़ी। इस तरह हर स्थान में चुनाव करने का काम करना पड़ता है। चावल का भात बनाना हो तो उसमें से कंकड़ निकालने ही पड़ते हैं, वे कम हो या ज्यादा !”

* * *

दीपावली का दिन था। बाबा के भाषण में दीप की प्रशंसा प्रकट हो रही थी। बाबा ने कहा, “मुझे चार साल पहले की एक घटना याद आ रही है। दीपावली का ही दिन था। शाम का समय था। किसी गांव में एक झोंपड़ी में मैंने देखा, अंधकार था। घर में खाने की चीजें नहीं थीं तो दीये जलाने के लिए तेल कहां से आता ? वहां से पंद्रह मील दूरी पर शहर में जिधर देखो उधर दीपक जल रहे थे। लोग खुशियां मना रहे थे। मेरे मन में आया कि क्या उन दोनों में कोई रिश्ता नहीं है। भारतीयता का, मानवता का कोई संबंध नहीं है ? दीपावली में हम आनंद का आभास निर्माण करने की कोशिश करते हैं।”

संध्यासमय बाबा के कमरे में मैं दीपक रखने के लिए गयी। बाबा ने पूछा, “यह क्या कर रही हो ?” महादेवीताई ने झट्ट कहा, “उसे घर की याद आयी होगी इसलिए दीया जला रही है।” बाबा ने कहा, “ठीक है।” मुझे डर लगा कि कहीं बाबा सारे दीये बुझाने के लिए तो नहीं कहते हैं ? उनके कमरे में दीप रखते हुए वह मेरी पहली दीवाली थी।

दो दिन बाद बाबा की आंखें दुख रही थीं। मेरी ओर देखकर मुसकुराते हुए बोले, “परसों इसने मेरे कमरे में दीपक जो जलाये थे, उनके प्रकाश से मेरी आंखें दुखने लगीं।”... मुझे याद आया कि कई दिन पहले बाबा महादेवीताई से भी बोले थे, “तुम्हारे शहद से मुझे खांसी हो गयी।” दीपक के सौम्य प्रकाश से

आंखें दुखना और शहद से खांसी आना – ये बातें तो वैसी ही हैं, जैसे कोई राजकन्या सात गदियों के ऊपर सोती थी और उनके नीचे पड़ा हुआ एक चना उसे गड़ता था। मेरी तो इच्छा हुई कि वह कहानी बाबा से कह दूं।

* * *

किसी ने विनोबाजी से पूछा, ‘यदि आप भूदान का काम पूरा किये बगैर ही चले गये तो फिर क्या होगा ?’

प्रश्न का जवाब देते हुए विनोबाजी ने कहा, ‘फिर भगवान और किसी को इस काम की प्रेरणा देगा। प्रेरणा देनेवाला तो वही है। किसे मालूम था कि गांधीजी के बाद भगवान मुझे भूदान की प्रेरणा देगा। लेकिन भगवान तो हमेशा किसी न किसी को भेजता ही रहता है। उसे जो काम कराना होता है, उस काम को वह किसी न किसी के जरिये करवा ही लेता है।’



विनोबाजी ने अपने कार्य को भूदान तक ही सीमित नहीं रखा है। भूदान के बाद ग्रामदान शुरू किया, और फिर संपत्तिदान और उसके बाद जीवनदान। यह सब उनकी तपस्या का चमत्कार है, उनके जीवन का चमत्कार है। हम तो यह कहना चाहेंगे कि उनका समूचा जीवन ही चमत्कार है। जिसमें आध्यात्मिक बल हो, तपस्या का बल हो, वही ऐसे चमत्कार कर सकता है।

डॉ. राजेंद्र प्रसाद

मैत्री

विनोबाचे भेटी परब्रह्म आलें गा
चरणीं वाहे धाम
उद्धरी जगा ।

विनोबा से भेंट के लिए स्वयं परब्रह्म आया,
चरणों में उसकी करुणा धामनदी के रूप में
बह रही है, जगत के उद्धार के लिए।

धामगंगा के तट पर ...

25 अप्रैल 1976 को महाराष्ट्र आचार्यकुल की सभा में बाबा ने जोर देकर कहा कि आचार्यों को गोरक्षा की जिम्मेदारी उठानी चाहिए। तब यह कल्पना नहीं थी कि वे इसे जीवन-मरण का प्रश्न बना लेंगे।

“महाराष्ट्र के आचार्यकुल के सामने बाबा ने गोहत्या-बंदी के बारे में जो कुछ कहा है, उतना हिस्सा छापकर बाबा के सामने रखो। परसों मुख्यमंत्री आनेवाले हैं, उनको वह देना है।” एक सबेरे बाबा की सूचना थी। बहनों ने तुरंत वह हिस्सा छापकर दे दिया। फिर महाराष्ट्र के मुख्यमंत्री के आने पर बाबा ने वह परचा रखा और गोहत्या-बंदी की आवश्यकता पर चर्चा की। बाबा ने स्पष्ट शब्दों में कहा – “बाबा ने खुद ने ऐसा तय किया है कि निश्चित मुद्दत में अगर गोहत्या नहीं रुकेगी तो आमरण अनशन करना। उसमें बाबा की मृत्यु हो जायेगी तो अत्यंत पुण्यकार्य माना जायेगा। आज तक जो पुण्यकार्य बाबा के हाथ से हुए हैं, उनमें सबसे श्रेष्ठ पुण्यकार्य यह माना जायेगा।” मुख्यमंत्री ने कहा कि इस प्रश्न को हल करने का हम जी-जान से प्रयत्न करेंगे।

बाद में काफी चर्चा और मंथन के बाद बाबा ने गोहत्या-बंदी के बारे में अपना संकल्प खुद के हस्ताक्षर के साथ (‘मैत्री’ के द्वारा) जाहिर करने का तय किया। 31 मई के दिन वह संकल्प जाहिर करने के लिए लिखा गया, उसके नीचे हस्ताक्षर भी हुए। और वह प्रेस के लिए भेजा गया।

पवनार आश्रम में महाराष्ट्र आचार्यकुल सम्मेलन में ता. 25 अप्रैल को भाषण देते हुए मैंने गोरक्षा के संबंध में बहुत जोर दिया था और कहा था कि गोरक्षा की जिम्मेवारी आचार्यों को उठा लेनी चाहिए। उस संबंध में एक पत्रक भी प्रकाशित हुआ है।

इसके बाद 17 मई को महाराष्ट्र के मुख्यमंत्री श्री शंकररावजी चव्हाण खुद मुझसे मिलने पवनार आये थे। उनसे भी चर्चा करते हुए मैंने देश के विकास की दृष्टि से गोहत्या-बंदी की आवश्यकता पर बहुत बल दिया और कहा कि यदि यह कार्य शीघ्र संपन्न न हुआ तो मुझे आमरण उपवास करना होगा।

29 मई को कुछ कार्यकर्ताओं से इस विषय में बातें करते हुए मैंने स्पष्ट शब्दों में जाहिर किया कि यदि देशभर में गोहत्याबंदी करने का निश्चय जाहिर न हुआ तो मैं 11 सितंबर से उपवास शुरू करूंगा, जो कि मेरा जन्म-दिवस है। इसके लिए अभी साढ़े तीन महीने की अवधि है। उतना समय संबंधित व्यक्तियों को निर्णय करने के लिए पर्याप्त होगा।

31.5.76

विनोबा

राम हरि

1 जून को नागपुर के समाचार एजेन्सी से फोन पर मालूम हुआ कि 'बाबा का अपने उपवास के बारे में कथन जो कल भेजा गया था, वह बंबई और दिल्ली की इजाजत के बिना छाप नहीं सकते।' इसलिए उसके बाद वक्तव्य की प्रतियां अलग-अलग न्यूज एजेन्सीज को भेजी गयीं।

2 ता. को केंद्रीय सूचना व प्रसारण मंत्री का फोन आया कि बाबा का कथन अखबारों में छपेगा तो उससे अशांति फैलेगी इसलिए वे उसे छापेंगे नहीं। बाबा को यह बात बतायी गयी। बाबा ने कहा "सर्वोदय की पत्रिकाओं के पास भेजो।" तदनुसार किया गया।

* *

एक दिन दोपहर को आश्रमवासी बाबा के पास इकट्ठा बैठे हुए थे। बाबा खूब विनोद के मूड में थे। "अनशन का मौका आया तो कौन-कौन साथ देंगे?" बहनों को कह रहे थे — "सब उपवास करके मर जायेंगे तो यह ब्रह्मविद्या-मंदिर हजार साल चलेगा।" फिर कहने लगे, "बाबा के अनशन की बात छापने के कारण आपके प्रेस को सील लग सकती है। तो फिर आप क्या करेंगी? खेती में ज्यादा समय देगी। खेती से जितना अधिक संपर्क होगा, आध्यात्मिक लाभ होगा। प्रकृति के सान्निध्य में दिल-दिमाग में ताजगी आती है।" यहां हमारी आपस में चर्चा चल रही थी कि 'मैत्री' में बाबा का संकल्प प्रकाशित करने से सरकार की ओर से आपत्ति आ सकती है। और हुआ भी वैसा। ता. 10 को पुलिस की ओर से कुछ लोग आये और प्रेस में रखे मैत्री के गट्टे उठाकर ले गये। बाबा ने वह देखकर तालियां बजायीं। बाद में मुख्यमंत्री ने कहा कि "यह गलती हुई। हमने सिर्फ एक ही वाक्य सेंसर करने के लिए कहा था। उसके लिए 'मैत्री' जप्त करने, प्रेस को सील लगाने की जरूरत नहीं थी।" बाद में उनके निर्देश से चंद दिनों में वापस 'मैत्री' रख गये।

13 जून को कृषि गोसेवा समिति के सामने बोलते हुए बाबा ने कहा — "कुछ लोगों का खयाल है कि मुसलमान शायद खिलाफ जायेंगे। आपको पता है या नहीं, मालूम नहीं। बाबा ने कुरान का जितना अध्ययन किया है, उससे अधिक अध्ययन किया हुआ मौलाना बाबा ने देखा नहीं। बाबा ने जो कुरान का सार निकाला है, उसमें से बहुत सारा बाबा को कंठस्थ है। उसमें

साफ बताया है कि हमें गाय की कत्ल नहीं करनी चाहिए। गाय का दूध लेना चाहिए, उसका उपकार मानना चाहिए इत्यादि। कुछ लोगों का मानना है कि सेक्यूलर स्टेट में ऐसा कानून नहीं बन सकता। ऐसा बोलनेवाले इस्लाम का अपमान करते हैं। मैं इस्लाम की ओर से दावे के साथ कह सकता हूँ कि इसका विरोध कोई मुसलमान नहीं कर सकता। कुरान में गाय का गोशत जरूरी हो, ऐसी विधि है नहीं।

“कुछ लोगों का खयाल है कि ईसाई लोग इसका विरोध करेंगे। यह गलत खयाल है। बाबा ने जो ख्रिस्तधर्म-सार निकाला है, उसमें स्पष्ट कहा है कि ‘अगर मेरे साथी को मांसाशन से बुरा लगता हो तो जब तक दुनिया है, तब तक मांसाशन नहीं करूंगा।’ सेंट पॉल बोल रहे हैं। ये लोग ग्रंथ पढ़ते नहीं। कुरान-सार है, ख्रिस्तधर्म-सार है, जपुजी है। गोहत्याबंदी के लिए इन सबको सहानुभूति है। जैनों ने पूर्ण मांसाहार त्याग की बात कही है, आगे कुल दुनिया को वह करना होगा। यह जैनधर्म की बड़ी देन है। लेकिन वह आगे की बात है। आज कम से कम बात बोलनी है तो गाय की हत्या नहीं करनी चाहिए, इसमें किसी को शक नहीं होनी चाहिए।”

* *

बाबा के आमरण अनशन की खबर सुनकर अनेक साथी और सरकार की तरफ से भी लोग आने लगे। कई साथियों ने अनुरोध किया कि अपने निर्णय पर बाबा पुनर्विचार करें। बाबा का स्पष्ट उत्तर था – “पुनर्विचार यानी क्या ? बाबा खाता रहे, भले गाय कटती रहे ?” पंचशक्ति सहयोग की बात भी कुछ लोगों ने उठाया। तब बाबा ने गंभीर होकर कहा – “बाबा कुछ निर्णय साथियों के साथ सलाह-मशविरा करके करता है और कुछ निर्णय स्वयं करता है। बचपन में घर छोड़ने का जो निर्णय किया था, वह किसी से पूछकर नहीं किया था। निश्चय कर लिया, छोड़ दिया घर ! यह गोहत्याबंदी के लिए जो निर्णय किया है, वह भी स्वयं अपनी अंतःप्रेरणा से किया है। गोरक्षा के लिए उपवास की बात बाबा और भगवान के बीच की है। इस वास्ते आप लोग इसकी चिंता न करें। अपना काम करते रहें, गांव-गांव जायें।”

सरकार की ओर से भी अनेक प्रतिनिधि आकर बाबा को आमरण अनशन न करने के लिए प्रार्थना करते रहे। उन्होंने अपनी चिंता जाहिर की तो बाबा ने सख्त शब्दों में कहा – “मैं आपको कहता हूँ कि बाबा की चिंता मत कीजिए। बाबा तो जानेवाला है ही ! आपकी सरकार भी जायेगी। बाबा के अनशन की खबर अखबार में नहीं छापेंगे और बाबा अनशन करके मर गया तो जाहिर करेंगे कि हार्टफेल हुआ इसलिए मर गया। ‘उपवास से मर गया’ ऐसा नहीं कहेंगे ! धन्य है आपकी यह सरकार !”

उड़ीसा की मुख्यमंत्री से बाबा ने उसी सख्ती से कहा, “आप लोग पूछते हैं, अच्छी गायें न कटें यह ठीक है। पर जो गायें कमजोर हो जायेंगी, उनकी रक्षा कौन करेगा ?” मैं कहता हूँ कि आपकी मां अगर कमजोर हो जायेगी तो क्या उसे छोड़ देंगे ? 70 साल के ऊपर के जो बूढ़े

होंगे, उन्हें इंजेक्शन देकर मार डालें। बाबा तैयार है इंजेक्शन के लिए। गाय की उपयोगिता क्या है, ऐसा पूछते हैं ! दूध मिलता है, गोबर मिलता है, बैल मिलता है खेती के लिए। मरने के बाद चमड़ा मिलता है।”

* *

जुलाई में महाराष्ट्र के एक बड़े नेता एस.एम. जोशी आये थे। उन्होंने बाबा से पूछा कि अप्रैल से आपने आहार कम किया है, ऐसा सुना है। उसका कारण क्या है ?

बाबा ने कहा – “इसके दो कारण हैं। एक कारण यह है कि मेरी मां ने मंत्र दिया था कि विन्या, तुम्हें कितना जीना है, उसके लिए तुम्हारे दिन तय नहीं हैं, तुम्हारा खाना तय है। खाना ज्यादा खाकर जल्दी खतम करोगे तो जल्दी मर जाओगे। थोड़ा-थोड़ा खाओगे तो ज्यादा जीओगे।

दूसरा कारण यह है कि मैं उपवास की तैयारी कर रहा हूं। पूर्ण आहार से पूर्ण उपवास में जाने की अपेक्षा अर्ध आहार से पूर्ण उपवास में जाना ज्यादा आसान है।” इस प्रकार पहली बार बाबा ने अपने आहार के बारे में स्पष्टीकरण दिया।

1 अप्रैल से बाबा ने अपना आहार कम किया था। बाबा के पेट में पुराना ड्युडनल अलसर है। अलसर के कारण उन्हें निश्चित समय पर निश्चित आहार लेना पड़ता है। आहार कम करने के कारण पेट में थोड़ा दर्द शुरू हुआ। तो दूध तीन हिस्से के बजाय चार हिस्से में लेने लगे। फिर भी दर्द बना रहा। डॉ. धीरूभाई का बाबा के पास रोज हठ होता कि उन्हें आहार में थोड़ा घी लेना चाहिए। क्योंकि आहार की कमी से शक्ति क्षीण हो रही थी। शरीर में खून कम हो रहा था। हाथ-पांव के तलवों का रंग फीका हो रहा था। लेकिन बाबा पूर्ण आहार लेने से इन्कार कर रहे थे। आखिर 11 सितंबर के बाद सोचने की बात कही।

* *

सरकार की तरफ से श्रीमन्जी और सुखाडियाजी बाबा से बात करने आये। उनसे काफी चर्चा हुई। सुखाडियाजी ने बाबा को कुछ लिखकर दिया। उसमें से एक-दो वाक्य बाबा ने पढ़कर सुनाये – ‘अनेक प्रांतों में गोहत्याबंदी है। चार-पांच प्रांतों में नहीं है, क्या किया जाये ?’ इस पर बाबा ने कहा कि “पहले तो यह बात समझ में नहीं आयी कि बाबा ने जब जाहिर किया कि अगर 11 सितंबर तक गोहत्याबंदी नहीं होगी तो बाबा आमरण अनशन करेगा, तब वह न्यूज सेंसर की गयी; क्यों ? तो बोले कि यह न्यूज देशभर में फैलेगी तो अशांति होगी। अशांति की जिम्मेवारी तो बाबा उठा लेता। इसलिए न्यूज सेंसर नहीं करते। बाबा का संकल्प जाहिर करते और उसके साथ यह जाहिर करते कि बाबा के संकल्प पर सरकार गंभीरता से विचार करेगी तो हो जाता। लेकिन इनको डर है कि अगर हिंदुस्तान में गोहत्याबंदी होगी तो अंतर्राष्ट्रीय क्षेत्र में माना जायेगा कि भारत एक हिंदू राष्ट्र है। अगर ऐसा है तो आप अपने संविधान में फरक कीजिए।”

फिर से चर्चा में वही-वही बातें आने लगीं तो बाबा ने कहा – “यदि ऐसा है तो संविधान में बदल करो। जाहिर करो कि हमने गलत काम किया है। गोहत्या बंद करते हैं तो हमारा राष्ट्र हिंदू राष्ट्र बनेगा। संविधान में फरक करो और गोहत्या जारी रखो।”

इसके बाद संवाद खत्म हुआ। श्रीमन्जी ने जो ड्राफ्ट रखा, उसमें तीन जगह बाबा ने निशानी लगायी –

1. नागालैंड, मिजोरम, अरुणाचल में अपवाद।
2. महाराष्ट्र, कर्नाटक, तमिलनाडु, आंध्र, असम वगैरह में पूरी गोहत्याबंदी।
3. प. बंगाल, केरल और गोवा के लिए अधिक समय देना।

– इन तीनों स्थानों पर इंदिराजी और बाबा पूरा प्रयत्न करेंगे।

उस पर चर्चा होने लगी, तब बाबा ने तेज आवाज में कहा – “बाबा का पूरा प्रयत्न यानी उपवास। इंदिराजी का पूरा प्रयत्न यानी आदेश। वे आदेश दें और बाबा उसके लिए उपवास नहीं करेगा, यह गलत बात है।”

बंगाल से आये चारुदा के पत्र को बाबा ने उन लोगों को दिखाया – “यहां पदयात्राएं चल रही हैं। गांव-गांव 19 टोलियां घूम रही हैं। हिंदू-मुसलमान समानरूप से अनुकूल भावना व्यक्त करते हैं और पूर्णरूप से समर्थन करते हैं। उससे यह लगता है कि पू. बाबा का संकल्प व्यर्थ नहीं जायेगा।” गोहत्याबंदी का पूर्ण समर्थन करनेवाले केरल के दो ईसाई संगठनों ने प्रधानमंत्री को लिखे पत्र की प्रतिलिपि यहां भेजीं। इस प्रकार देश के विभिन्न भागों से बाबा को समर्थन देनेवाले अनेक व्यक्तियों के पत्र और फोन सतत आते रहे। अनेक लोग स्वयं बाबा से मिलने आये। अच्युत पटवर्धन भी उसी सिलसिले में दो दिनों के लिए आये थे। उन्होंने बाबा से कहा – “आपका संकल्प मुझे जंचा है। उस शुद्ध संकल्प को प्रणाम करने आया हूं।”

1 सितंबर को महाराष्ट्र में गोहत्याबंदी की खबर मिली। 4 सितंबर को भोर में प्रार्थना के पहले बाबा को रेडियो की पिछले रात की खबर लिखकर दी गयी कि गृहराज्यमंत्री ने राज्यसभा में कहा कि गोहत्याबंदी के लिए कौन-कौन से राज्य क्या उपाय करनेवाले हैं। बाबा ने वह कागज पढ़कर लौटाया, कुछ टिप्पणी की नहीं। समय पर प्रार्थना शुरू हुई।

सभी के मन हल्के हो गये थे। जो बोझ, तनाव था, वह हट गया। गोहत्याबंदी के ऐलान पर बाबा से अभिप्राय मांगा गया तो लिख दिया –

श्रेय के अधिकारी

I भगवान

II माता रुक्मिणी (बाबा की मां)

III गांधीजी

IV इंदिराजी

[पुरानी ‘मैत्री’ के आश्रम-वृत्त, विनोबा-निवास तथा विनोबा-सन्निधि के आधार से]

‘मैत्री’ से मानसिक खुराक

‘मैत्री’ पत्रिका समय से मिल रही है। उससे मुझे मानसिक खुराक मिल जाती है। बहुगुणाजी के अवसान ने मुझे शून्य की स्थिति में पहुंचा दिया था, अब धीरे-धीरे उस स्थिति से उबरने का प्रयास कर रही हूं।

ब्रह्मविद्या-मंदिर ने मुझे इस सदमें से उबरने में मुख्य भूमिका अदा की है। मैं अक्सर अपने को वहां के परिवेश में एकाग्र करने का प्रयास करती हूं। ‘मैत्री’ विशेषांक पढ़ती हूं और सोचती रहती हूं कि देह के प्रति अनासक्त भाव कैसे सधे। पू. बाबा के निर्वाण के क्षणों का चिंतन करती हूं। ब्रह्मविद्या-मंदिर परिवार ने उस दिव्य हस्ती का स्वेच्छा से देहत्याग का कैसे धैर्य से सामना किया। उनके चिंतन को आधार मानकर सब कुछ पूर्ववत् जारी रखा। आज भी उम्र की ढलती अवस्था में पुरानी पीढ़ी शरीर और मन को सक्रिय रखते हुए निस्पृह जीवन जी रही है। वास्तव में उन्होंने ब्रह्मविद्या को जीवन में उतारा है। ‘मैत्री’ द्वारा उनके चिंतन का लाभ हम सबको मिल रहा है।

देश और दुनिया के सम्मानित एवं स्नेहीजनों की संवेदनाओं ने एहसास कराया कि बहुगुणाजी का शरीर नष्ट हुआ है, उनके विचार एवं आदर्शों के प्रति लोगों की श्रद्धा उन्हें अमरत्व प्रदान कर रही है। वे तपस्वी कर्मठ साधक थे। उम्र की बढ़ती अवस्था में उनका शांत व निस्पृह व्यवहार मैं उनके जीवन की सबसे बड़ी उपलब्धि मानती हूं। कुछ आकांक्षा नहीं, कोई शिकायत नहीं। जीवन के आखिरी संघर्ष में भी अपनी वेदना अपने में समेटे चले गये।

मुझे संतोष है कि मैं अस्पताल में भी उनके समीप रही। मेरा समीप रहना उन्हें सदा ही ढांडस व संतोष प्रदान करता था। बच्चे भी कोरोना की परवाह न करते हुए नित्य उनके पांस जाते रहे। उन्हें लगता था कि मुझे कष्ट में भी छोड़ा नहीं। प्रभु की कपा है कि किसी को संक्रमण नहीं हुआ। ब्रह्मविद्या-मंदिर परिवार को मेरा सादर प्रणाम।

विमला बहुगुणा

* *

श्रद्धांजलि

बाबा के लिए अनन्य श्रद्धा और प्रेम रखनेवाले हमारे सिक्ख मित्र डॉ. अमरजीत सिंह 17 अगस्त को 97 वर्ष की उम्र में भगवान के पास गये। वे पिलानी में सीईईआरआई में डायरेक्टर थे। वहां से निवृत्त होने के बाद अमेरिका चले गये। वहां से भी प्रतिवर्ष एक बार यहां आश्रम में आने का उनका प्रयत्न रहता था। जब तक स्वास्थ्य साथ देता रहा, वे आते रहे। बाबा उन्हें देखकर हमेशा ‘एक ओकार सतिनामु...’ गाते थे। वे भी साथ गाने लगते। नानक का भजन ‘बिसर गयी सब तात परायी’ हर बार वे यहां गाते ही थे। जाने के पहले बाबाकुटी के पीछे जाकर खूब भावविह्वल होकर रो लेते थे। ऐसे हमारे ये मित्र देह के चोले को छोड़कर अनंत में विलीन हो गये। उनकी स्मृति को सादर प्रणाम।

आश्रम-वृत्त

ॐ पूर्ण अदः पूर्ण इदम्... इस शांतिमंत्र से हमारे दिन की शुरुआत होती है। ईशावास्य उपनिषद के धीर-गंभीर समुद्र में हम एक साथ डुबकी लगाते हैं। प्रातःकाल की बेला, बिलकुल शांत वातावरण और उपनिषद के श्लोकों का सामूहिक उच्चारण – एक क्षण के लिए हम उपनिषद काल में पहुंच जाते हैं। एक साथ, एक स्वर में जब मंत्रों का उच्चारण होता है, तब वातावरण भी ध्यानमय बन जाता है। ऐसा महसूस होता है जैसे यहां का नाद उस पार तक पहुंच रहा है ! सामूहिक प्रार्थना पर बाबा ने बहुत जोर दिया था और कहा था कि उसमें शक्ति प्रकट होती है, प्रार्थना में हम अपने को पूरी तरह समेट कर अंतर में लीन होने का प्रयास करते हैं, इसके उपरांत कर्मयोग का आरंभ होते ही अपने को फैलाने का कार्य शुरू होता है। ये फैलाना और समेटना – व्यूह और समूह – हम दिन में तीन बार करते हैं। फैलाना और उसी में रमना स्वाभाविक और सभी के अनुभव की बात है, लेकिन यह जो समेटने की क्रिया है वह कठिन मामला है – कसौटी यहां होती है।

कर्म करते हुए जो बिलकुल निरपेक्ष भाव रखता है, वह इस कसौटी में खरा उतरेगा।

* *

श्रावण माह में कई लोग व्रत रखते हैं उपवास करते हैं। यह माह भक्तगणों में विशेष महत्त्व रखता है। आश्रम में कुछ बहनें मिलकर हररोज शाम को शिवजी की मूर्ति के सामने – जिसे बाबा ने केदारनाथ नाम दिया था – शिवमहिम्न स्तोत्र का पाठ करती हैं। यह पाठ पूरा महीना चलेगा। आश्रम में कुछ मजदूर भाई-बहनें हमारे साथ काम करने गांव से आते हैं। दिनभर कड़ी मेहनत करके उनमें से एक सितंबर 2021

बहन जब शाम को घर जाने लगी, तब उसके झोले में मैंने कुछ हरी पत्तियां देखीं। उससे पूछा ये क्या है ? तो उसने जवाब दिया 'बेल की पत्तियां हैं, आज श्रावण सोमवार है, शिवजी की पूजा के लिए ले जा रही हूं'। ये बात भले ही छोटी लगती हो लेकिन बहुत महत्वपूर्ण है, ये जो श्रद्धा है – बहुत बड़ी चीज है। खासकर भारत में अब भी बहनों ने श्रद्धा को प्राणवान रखा है। हमारे सामने जीवन की राह बदलनेवाले प्रसंग तो गिने-चुने आते हैं लेकिन ये जो छोटी-छोटी बातें लगती हैं, जिनकी तरफ हमारा ध्यान भी नहीं होता, वही हमारे जीवन की बुनियाद बनाती हैं।

* *

काम करते हुए एक और बात ध्यान में आती है। जब कभी स्वास्थ्य की खराबी के कारण या और किसी वजह से कोई सदस्य काम पूरा नहीं कर पाता तो अनायास ही कोई-न-कोई उस काम की पूर्ति में आ जाता है। जैसे एक हाथ को चोट लगने पर तुरंत ही दूसरा हाथ मदद में आता है – सारे एका देहायें अवयव – सब अवयव हैं एक देह के ! इस तरह मदद के लिए दौड़ जाना बहुत बड़ी बात है, बिना किसी संकोच के, बिना किसी अपेक्षा के सहज रूप से जब यह भावना जागती है कि तुम काम नहीं कर पा रही तो मैं करूंगी, एकत्व की तरफ बढ़ने की निशानी है। आग लगने पर तो उसे बुझाने सभी दौड़ पड़ेंगे लेकिन ऐसे निमित्त के बिना जो समूह इकट्ठा आता है, उसमें सामूहिक चित्त का निर्माण होता है।

कई बार इकट्ठा रहते हुए एक-दूसरे से मतभेद हो जाते हैं। लेकिन कितना भी मतभेद होने पर सामनेवाले के लिए हमारे हृदय में स्नेह जरा भी कम न हो, यह बात आसान नहीं है। हम अक्सर लोगों के विचारों को

लोगों से जोड़ देते हैं, अगर विचार नहीं जंचा तो व्यक्ति से ही दूर हो जायेंगे, परंतु ये दोनों भिन्न हैं यह बात ध्यान में लेने की है। सारे मतभेद और तत्त्व एक पलड़े में और केवल स्नेह दूसरे पलड़े में हो तो भी स्नेह का पलड़ा भारी होगा। यह बात हम ध्यान में लें तो व्यवहार बहुत आसान हो जाये।

एक जागृत साधक के लिए इन सब और ऐसी अन्य कई बातों की तरफ सजग रहने की बहुत जरूरत है। इसी का नाम 'आध्यात्मिक प्रयोगशाला' है – स्प्रिच्युअल लेबोरेटरी। बाबा ने ब्रह्मविद्या-मंदिर को जब स्थापित किया तो इससे यह एक अपेक्षा रखी थी कि यहां का साधक समूह आध्यात्मिक वृत्ति और वैज्ञानिक दृष्टि से चित्त शोधन करेगा।

* *

इस महीने हमारे कुछ मित्र काफी लंबे समय के बाद आश्रम आये। उनमें पुणे की प्रणतीबहन, सातारा से चतुराबहन, मुंबई से सोनालीबहन और कर्नाटक से गिरिजाबहन शामिल हैं। गंगाम्मा भी कर्नाटक से लौट आयीं, हम सब उनकी आतुरता से प्रतीक्षा कर रहे थे। हालांकि सबको कुछ दिन क्वारांटाइन रहना पड़ा। पिछले करीब डेढ़ साल से आश्रम का मुख्य द्वार दर्शनार्थियों के लिए बंद है। और अतिथि भी इस अरसे में बहुत सीमित ही आये। तो यह काल एक प्रकार से आश्रम के एकांत का समय रहा है। लेकिन इस एकांत का हम कितना लाभ ले पाये यह विचार करने जैसी बात है।

बांधकाम अपनी गति से बढ़ता हुआ अब रसोड़े तक आ पहुंचा है, उसके छत को मजबूत किया जा रहा है। खेती में कंपाऊंड तो बन गया परंतु हमारे वानर मित्र अब भी कभी-कभार अंदर जाकर नाश्ता-भोजन कर ही लेते हैं !

* *

शाम के प्रार्थना की घंटी बजने ही वाली थी। सब लोग जल्दी-जल्दी प्रार्थना-स्थल की ओर आ रहे थे। तभी पूर्व दिशा की ओर नजर गयी। पूर्णिमा का चांद अपनी सोलह कलाओं के साथ चमक रहा था। आकाश में बादल नहीं थे तो बहुत सुंदर दर्शन हो रहा था। उसी के ठीक ऊपर गुरु भी दीख रहा था। उनके आकार में भले ही फर्क था लेकिन एक-दूसरे के सौंदर्य में पूरक ही दीख रहे थे। उसी समय पश्चिम में शुक्र भी अस्ताचल की ओर जाने की तैयारी कर रहा था। यह दृश्य सबको आल्हादित कर रहा था।

वह देखते हुए पढ़ा हुआ एक प्रसंग याद आया। बाबा की यात्रा उन दिनों बिहार में चल रही थी। उनसे मिलने के लिए गांधीजी की अंग्रेज शिष्या सरलाबहन आयी हुई थीं। आकाश में चमकते हुए गुरु को देखकर बाबा ने सरलाबहन से कहा – “गुरु का अर्थ है ‘द्यो-पितर’ – स्वर्ग का पिता। अंग्रेजी में इसे ‘ज्युपिटर’ कहते हैं। ‘ज्युपिटर’ ही द्यो-पितर है। द्यो का ज्यु हुआ और पितर का पिटर।” शुक्र को चमकता देखकर बाबा कहते – “शुक्र का अर्थ होता है पवित्र और प्रेम। अंग्रेजी में उसे ‘वीनस’ कहते हैं। वेन: यानी प्रीति और पवित्र। उसी पर से शब्द बना ‘वीनस’। तो शुक्र प्रेम और पावित्र्य का देवता हुआ।”

उसका दर्शन करते-करते हम प्रार्थना करने चले गये।

राकेश

[युवा नजरों को आश्रम की छोटी-बड़ी बातें कैसी दीखती हैं, उसके लिए हमने अगस्त-सितंबर का ‘आश्रम-वृत्त’ हमारे युवा साथी राकेश से लिखने का अनुरोध किया। – सं.]

प्रेमी

व्रजरज

दक्षिण भारत से किसी समय एक कृष्णभक्त वैष्णव साधु मथुरा-वृंदावन की यात्रा के लिए आये हुए थे। उस दरम्यान गिरिराज गोवर्धन की परिक्रमा के लिए गये। हाथ में नाममाला लिये जप करते हुए वे मंदगति से चल रहे थे। दोपहर हो गयी। परिक्रमा-मार्ग पर भिक्षा मिलना संभव नहीं था। देर तक चलने के बाद सामने से आती हुई एक किसान स्त्री दिखायी दी। वह खेत में जा रही थी। उसके सिर पर टोकरी में भोजन था। कड़ी दुपहरी में ये बाबा परिक्रमा कर रहे हैं... भूखे होंगे, ऐसे सोचकर उसने नम्रता से प्रणाम करके पूछा, "बाबा, भोजन पाओगे?" भूख तो जोर की लगी थी और ऐसे अनायास ही भोजन सामने आया देखकर, मुदित होकर साधु महाराज ने तत्क्षण निमंत्रण को स्वीकार किया। स्त्री ने खाद्य-सामग्री से भरी टोकरी सिर से उतारकर नीचे रखा। गेहूँ की रोटी, सब्जी, दाल, गुड इत्यादि से टोकरी भरी हुई थी। सारी सामग्री एक तह किये हुए कपड़े से ढंकी हुई थी। और उस कपड़े पर उस व्रजवासिनी स्त्री ने अपनी जूतियाँ रखी हुई थीं। गांव की औरतों की प्रायः आदत होती है कि कई बार वे अपनी चप्पलें सिर पर रखी टोकरी में रख देती हैं, और खुद नंगे पैर चलती हैं।

बाबाजी की स्वीकृति पाकर जूतियाँ बाहर निकालकर स्त्री ने कपड़ा हटाया और भोजन परोसने लगी। यह देखकर वैष्णव संस्कार में पले-बड़े साधु महाराज चौंक उठे। वे लगभग गर्जना करते हुए चीखे, "अरी ओ नासमझ बाई ! तुमने अपनी धूल से सनी जूतियाँ भोजन के ढंके कपड़े पर रखी हैं ? और ऐसा अशुद्ध भोजन तुम मुझे भिक्षा में दे रही हो ? बिलकुल बेवकूफ हो। रखो अपना खाना अपने पास।"

साधु बाबा इस तरह नाराज होकर चलने लगे। परंतु वह व्रजवासिनी तनिक भी विचलित हुए बिना मुसकुराने लगी। फिर मर्मभेदी वाणी से उत्तर दिया, "अरे, तेरे को बाबा बनाया किसने ? तू सच्चा बाबा नहीं है। यह धूल नहीं है, यह तो व्रजरज है व्रजरज ! यह तो राधाकृष्ण की चरणरज है। वृंदावन में बसकर इतना भी नहीं जानता; व्रजरज को धूल कहता है ?"

साधुबाबा का हृदय मानो बिंध गया। एक भोली-भाली, अनपढ़ देहाती स्त्री के सहज-सरल शब्द उनके दिल के आरपार उतर गये। आंखों से सावन-भादों बरसने लगे। कृष्ण-प्रेम से भावविभोर हो गये। शरीर पछतावा से कांपने लगा। कहने लगे, "मैया ! मुझसे बड़ी गलती हो गयी, मुझे क्षमाकर दे ! तुमने मेरी आंखें खोल दीं। सचमुच यह व्रजरज तो राधा-कृष्ण की चरणरज है। ला दो मैया, मैं तुम्हारा दिया पवित्र प्रसाद ग्रहण करके धन्य हो जाऊंगा।"

"कोई बात नहीं बाबा, हमारी राधारानी बड़े दिलवाली है। वह सबको माफ कर देती है।" इतना कहकर व्रजवासिनी ने भोजन परोस दिया। और 'राधे-राधे' बोलते हुए महाराज तृप्ति से भोजन करने लगे।

['कल्याण पत्रिका' स]

भानुदेवजी



मुझ पर यह आक्षेप किया जाता है कि तुममें मनुष्य को परखने की शक्ति नहीं है। ठीक भी है। मैं तो हर मनुष्य में जो ब्रह्मबीज है, उसे ही पहचानता हूं। कुछ लोग कहते हैं कि तुम बिना पहचाने मनुष्य के सामने उच्च आदर्श रखते हो, लेकिन वे वहां पहुंच नहीं सकते। ऐसा आक्षेप लोग उठाते हैं। परंतु मैं तो ब्रह्मबीज को ही जानता हूं और सबके सामने वही बात रखता हूं।

विनोबा

प्रेषक —

‘मैत्री’
ब्रह्मविद्या-मंदिर
पवनार, वर्धा
442111
(महाराष्ट्र)

ग्राहक-संख्या

श्री

Registered with Registrar of News Papers of India
Under Reg. No. 43696 / 84
Licensed To Post No. SB / WRD / 03 / 2021-2023